



ഇൻഫർമേഷൻ പബ്ലിക് റിലേഷൻസ് വകുപ്പ്
കേരള സർക്കാർ

75 
Azadi Ka
Amrit Mahotsav

സ്വാതന്ത്ര്യം തന്നെ അമൃതം





ഇൻഫർമേഷൻ പബ്ലിക് റിലേഷൻസ് വകുപ്പ്
കേരള സർക്കാർ

സ്വാതന്ത്ര്യം തന്നെ അമൃതം





ഇൻഫർമേഷൻ
പബ്ലിക് റിലേഷൻസ് വകുപ്പ്
കേരള സർക്കാർ

എഡിറ്റർ
എച്ച്. ദിനേശൻ ഐഎഎസ്
അഡീഷണൽ എഡിറ്റർ
കെ. അബ്ദുൽ റഷീദ്
ഡപ്യൂട്ടി എഡിറ്റർ
വി. പി. അശ്വതി
എഡിറ്റർ-ഇൻ-ചാർജ്ജ്
കെ. എസ്. ഇന്ദുശേഖർ
അസിസ്റ്റന്റ് എഡിറ്റർ
സതികുമാർ ടി. എസ്
സർക്കുലേഷൻ ഓഫീസർ
കെ. ബി. ശ്രീകല
സമാഹരണം
കെ.സി. അരുൺ
വര
പ്രകാശ് വി. എസ്
കവർ ട ലേഔട്ട്
ദീപക് മൗത്താട്ടിൽ
ടൈപ്പ് സെറ്റിംഗ്
വിനീത വി. എസ്

ഒക്ടോബർ 2022
കോപ്പി : 1500
സൗജന്യ വിതരണത്തിന്





സന്ദേശം

സ്വാതന്ത്ര്യത്തിന്റെ അമൃത മഹോത്സവത്തോടനുബന്ധിച്ച് വിവര പൊതുജന സമ്പർക്ക വകുപ്പ് 'സ്വാതന്ത്ര്യം തന്നെ അമൃതം' എന്ന പേരിൽ ഒരു പുസ്തകം പുറത്തിറക്കുന്നു എന്നറിഞ്ഞതിൽ സന്തോഷം.

ഐക്യവും പരസ്പരവിശ്വാസവും ഊട്ടിയുറപ്പിച്ചും ഭരണഘടനാ മൂല്യങ്ങൾ ഉയർത്തിപ്പിടിച്ചും ഭരണഘടനാസ്ഥാപനങ്ങളെ സംരക്ഷിച്ചും മുന്നേറേണ്ട ഘട്ടമാണിത്. സാമ്രാജ്യത്വ നീക്കങ്ങളെ ചെറുത്തും പൗരാവകാശങ്ങളും ജനാധിപത്യ അവകാശങ്ങളും സംരക്ഷിച്ചും സാമൂഹികനീതി ഉറപ്പാക്കിയും മതനിരപേക്ഷതയെ ശക്തിപ്പെടുത്തിയുമാകണം പുതിയ ഇന്ത്യയെ നാം കെട്ടിപ്പടുക്കേണ്ടത്.

ബഹുസ്വരതയുടെ വർണ്ണരാജിയായി നമ്മുടെ രാജ്യം തെളിഞ്ഞുയരുന്ന നാളിനായുള്ള പ്രതീക്ഷയ്ക്കൊപ്പം വായനക്കാർക്ക് ഇന്നലെകളിൽ നമ്മുടെ സ്വാതന്ത്ര്യത്തിനായി പടപൊരുതിയവരെ ഓർക്കാൻ കൂടി ഈ പുസ്തകം ഉപകരിക്കട്ടെ.

പിണറായി വിജയൻ
മുഖ്യമന്ത്രി



ഉൾത്താളുകൾ

- ഗായയുടെ വരവും വിദേശാധിപത്യവും 8
- കുഞ്ഞാലിമാർ കടൽപ്പടയിലെ ചെന്താരകങ്ങൾ 10
- ഇംഗ്ലീഷ് ധർമ്മത്തിനെതിരെ നാടിന്റെ ആദ്യ പടയൊരുക്കം 12
- എതിരാളികളെ വിസ്മയിപ്പിച്ച വീരേതിഹാസം 14
- പൊരുതിവീണ ധീരൻ 16
- പടവാളിലെ പ്രതിക്രിയ 18
- നൂറ്റാണ്ടുകളുടെ അധികാരം കണ്ട തുറമുഖം 20
- സാമൂഹിക പരിഷ്കരണത്തിലെ ആദ്യ രക്തസാക്ഷി 22
- സാമൂഹിക നവോത്ഥാനത്തിന്റെ ഗുരുപ്രതിഷ്ഠ 24
- യുക്തിചിന്തയാൽ വിതറിയ വെളിച്ചം 26
- തിരുവിതാകുറിലെ ജനകീയ വിപ്ലവത്തിന്റെ തുടക്കം 28
- ദയകൗടല്യ ലോഭങ്ങൾക്കെതിരായി തൂലിക 30

- അന്ധവിശ്വാസങ്ങൾക്കെതിരെ മനസ്സെന്ന ദൈവം 32
- മലബാർ കലാപത്തിലെ നരനായാട്ട് 34
- സമരത്തിലൂടെ നേടിയെടുത്ത സഞ്ചാരസ്വാതന്ത്ര്യം 36
- മഹാപ്രതിഭകളുടെ സമാഗമം 38
- യുക്തിചിന്ത നയിച്ച ധീരനാശാലി 40
- ശബരി ആശ്രമം യാഥാർത്ഥ്യമാക്കിയ മാനവിക സങ്കല്പം 42
- സാംസ്കാരിക ജീവിതത്തെ മാറ്റിയെഴുതിയ ജിഹ്വകൾ 44
- ഉഷ് സത്യഗ്രഹത്തിന്റെ മലബാർ പതിപ്പ് 46
- നവോത്ഥാന ചരിത്രത്തിലെ നാഴികക്കല്ല് 48
- കാട് കാക്കാനിറങ്ങിയ കാടകം 50
- ഗാന്ധിജി വയനാട്ടിൽ ഉണർത്തി വിട്ട ആവേശം 52
- കോളിളക്കം സൃഷ്ടിച്ച വാക്കുകൾ 54
- അധഃസ്ഥിതരുടെ പോരാട്ടങ്ങൾക്ക് ഗാന്ധിയൻ ആശീർവാദം 56

- ജനകീയ പ്രതിരോധത്തിന്റെ അടയാളം 58
- നെയാറ്റിൻകര വെടിവയ്പ്പ് തെക്കിന്റെ സമരവീര്യം 60
- കല്ലറ, പാങ്ങോട് സമരം ഗ്രാമീണരുടെ വീറുറ്റ പോരാട്ടം 62
- സാമ്രാജ്യത്വത്തെ വെല്ലുവിളിച്ച ജനത 64
- സംഘടിത സമരത്തിന്റെ ഇടിമുഴക്കം 66
- കനൽക്കൊടി പാറിയ സമരമുഖം 68
- ബ്രിട്ടീഷുകാരെ ഞെട്ടിച്ച പൊട്ടിത്തെറികൾ 70
- നിണച്ചാലൊഴുകിയ നാൾവഴികൾ 72
- പൊരുതി നേടിയ പൊതുവഴി 74
- നിർഭയത്വത്തിന്റെ സ്ത്രീമുഖം 76
- വഴിനടക്കാനായി പൊരുതിയ പാലിയം 78
- സ്വാതന്ത്ര്യദാഹം തീപിടിപ്പിച്ച തെരുവുകൾ 80
- സാഹസികമായ ഒറ്റയാൾ പോരാട്ടം 82



RATING



സ്വാതന്ത്ര്യത്തിന്റെ പൊൻപുലരിയിലേക്ക് ഇന്ത്യ ഉണർന്നതിന് 75 വർഷം തികയുകയാണ്. നമ്മുടെ കേരളവും ഈ ആഘോഷത്തിൽ ഏറെ അഭിമാനത്തോടെയും ഔത്സുക്യത്തോടെയും പങ്കുചേരുകയാണ്. ‘ആസാദി കാ അമൃത് മഹോത്സവ്’ എന്ന പേരിൽ ഇന്ത്യയിലുടനീളം സംഘടിപ്പിച്ച ആഘോഷത്തിന്റെ ഭാഗമായി സാംസ്കാരിക വകുപ്പും ഇൻഫർമേഷൻ പബ്ലിക് റിലേഷൻസ് വകുപ്പും മറ്റു വകുപ്പുകളും ചേർന്ന് കേരളത്തിലെ സ്വാതന്ത്ര്യസമരപോരാട്ടവും നാടിന്റെ നിർണായക ചരിത്ര സംഭവങ്ങളും ഉൾപ്പെടുത്തി 2021 മാർച്ച് മുതൽ വിവിധ ജില്ലകളിലായി 75 പരിപാടികൾ ആവിഷ്കരിച്ചിരുന്നു. അവയിൽ നിന്ന് തിരഞ്ഞെടുത്ത സ്വാതന്ത്ര്യസമരപോരാട്ടങ്ങളുടെയും ചരിത്ര സംഭവങ്ങളുടെയും വ്യക്തിത്വങ്ങളുടേയും ഹ്രസ്വവിവരണവും അനുബന്ധമായി സംസ്ഥാനത്ത് നടത്തിയ പരിപാടികളുടെ വിവരങ്ങളും അടങ്ങിയ ഒരു പ്രത്യേക പുസ്തകം പ്രസിദ്ധീകരിക്കാനായതിൽ ചാരിതാർത്ഥ്യമുണ്ട്. കേരളത്തിലെ സ്വാതന്ത്ര്യസമരപോരാട്ടങ്ങളുടെ സമഗ്രമായ ഒരു ചരിത്രം ഈ പുസ്തകത്തിന്റെ ലക്ഷ്യമല്ല. എങ്കിലും വിദ്യാർത്ഥികൾക്കുൾപ്പെടെ പുസ്തകം പ്രയോജനപ്രദമാവുമെന്ന് പ്രത്യാശിക്കുന്നു.

എച്ച്. ദിനേശൻ ഐഎഎസ്
ഡയറക്ടർ, ഇൻഫർമേഷൻ പബ്ലിക് റിലേഷൻസ് വകുപ്പ്

CELEBRATING



കാപ്പാട് കടപ്പുറം

ഗ്രാമയുടെ വരവും വിദേശാധിപത്യവും

ഇന്ത്യയുടെ ചരിത്രത്തിന്റെ ആധുനിക കാലഘട്ടത്തിലേക്കുള്ള പ്രവേശനവും യൂറോപ്യൻ ശക്തികളുടെ ഇന്ത്യയിലെ കോളനിവൽക്കരണത്തിന്റെ തുടക്കവും കുറിച്ച ദിനമാണ് 1498 മേയ് 20. കോഴിക്കോട് കാപ്പാട് കടപ്പുറത്ത് വാസ്കോഡഗാമയുടെ നേതൃത്വത്തിൽ വ്യാപാര ലക്ഷ്യവുമായി കപ്പലിറങ്ങിയ പോർച്ചുഗീസ് നാവിക സംഘം സാമൂതിരിയെക്കണ്ട് കച്ചവടബന്ധം സ്ഥാപിച്ചു. 1498 ആഗസ്റ്റിൽ ആ സംഘം പോർച്ചുഗലിലേക്ക് മടങ്ങി. കേരളത്തിലെ സുഗന്ധവ്യഞ്ജനങ്ങൾ ശേഖരിച്ച് യൂറോപ്യൻ രാജ്യങ്ങളിലെത്തിച്ച് ലാഭം ഉണ്ടാക്കുക എന്ന ലക്ഷ്യത്തിൽ ആരംഭിച്ച വൈദേശികരുടെ ക്രയവിക്രയം പിന്നീട് രാഷ്ട്രീയാധികാരം കൈക്കലാക്കുന്നതിലേക്ക് മാറിയെന്നതാണ് ആധുനിക ഇന്ത്യയുടെ ചരിത്രം.



കാപ്പാട് കടപ്പുറം


വൈദേശിക ശക്തികൾക്ക് മുന്നിൽ അടിയറവ് പറഞ്ഞ കാലം



1453 ൽ തുർക്കികൾ കോൺസ്റ്റാന്റിനോപ്പിൾ കീഴടക്കിയതിനെ തുടർന്ന് യൂറോപ്യന്മാർക്ക് ഇന്ത്യയിലേക്ക് കരമാർഗമുള്ള യാത്രാപാതയടഞ്ഞു. അതുകൊണ്ടുതന്നെ, കേരളത്തിൽ നിന്നുള്ള സുഗന്ധവ്യഞ്ജനങ്ങൾക്ക് യൂറോപ്യൻ വിപണിയിൽ ദൗർലഭ്യം നേരിടുകയും വിലക്കയറ്റമുണ്ടാകുകയും ചെയ്തു. ഇതേത്തുടർന്ന് യൂറോപ്യൻ ശക്തികൾ ഇന്ത്യയിലേക്കുള്ള കടൽമാർഗം തിരഞ്ഞുതുടങ്ങി. അതിൽ വിജയിക്കുന്നത് പോർച്ചുഗീസുകാരാണ്. അങ്ങനെ യൂറോപ്പിൽ നിന്നും ആഫ്രിക്കയിലെ ശുഭപ്രതീക്ഷാ മുന്നമ്പ് ചുറ്റി 1498 ൽ ഇന്ത്യയിലേക്കുള്ള വഴി കണ്ടെത്തുന്ന ആദ്യ നാവികനായി വാസ്കോഡഗാമ.

രണ്ടാംതവണയും കേരളത്തിലെത്തിയ ഗാമ 1503 ഫെബ്രുവരിയിൽ വൻ സമ്പാദ്യവുമായി മടങ്ങിപ്പോയി. ഡിസംബറിൽ ലിസ്ബണിൽ ഗാമ മടങ്ങിയെത്തി. 1524 ൽ പോർച്ചുഗൽ രാജാവ് വാസ്കോഡഗാമയെ ഇന്ത്യയിലെ പോർച്ചുഗീസ് കോളനിയുടെ വൈസ്രോയി എന്ന പദവി നൽകി ഇന്ത്യയിലേക്കയച്ചു. എന്നാൽ കൊച്ചിയിലെത്തി കുറച്ചു നാളുകൾക്കകം അദ്ദേഹം അന്തരിച്ചു.

പോർച്ചുഗീസുകാർക്ക് പിന്നാലെ, ഡച്ച്, ബ്രിട്ടീഷ്, ഫ്രഞ്ച് ശക്തികൾ ഇന്ത്യയിലെത്തി. വാണിജ്യത്തിനായി എത്തിയ ശക്തികൾ പിന്നീട് ഇന്ത്യയുടെ മേൽ ആധിപത്യം സ്ഥാപിക്കുന്നതാണ് പിന്നീടുള്ള ചരിത്രം. അതിന് അവരെ സഹായിച്ചത് ഇന്ത്യയിലെ നാട്ടുരാജ്യങ്ങൾ തമ്മിലെ യോജിപ്പില്ലായ്മയും കലഹവും ആയിരുന്നു. നാട്ടുരാജ്യങ്ങളുടെ യുദ്ധങ്ങളിൽ പക്ഷം പിടിച്ച് തുടങ്ങിയ യൂറോപ്യൻ ശക്തികൾ ആഭ്യന്തര പ്രശ്നങ്ങളിൽ ഇടപെട്ട് തുടങ്ങി. ഇന്ത്യയിലെ ആധിപത്യം ഉറപ്പിക്കാനുള്ള പോരാട്ടം യൂറോപ്യൻ ശക്തികൾ തമ്മിലായി. അതിൽ വിജയിച്ചതാകട്ടെ ബ്രിട്ടീഷുകാരും. എന്നാൽ, ആദ്യമെത്തിയ പോർച്ചുഗീസുകാരാണ് ഏറ്റവുമൊടുവിൽ തിരികെ പോയത്.





കുഞ്ഞാലിമാർ

കടൽപ്പടയിലെ ചെന്താരകങ്ങൾ

കോഴിക്കോട് സാമൂതിരിയുടെ നാവികപ്പടത്തലവൻമാരായിരുന്നു പാരമ്പര്യമായി കുഞ്ഞാലിമരയ്ക്കാർമാർ. പോർച്ചുഗീസുകാർക്കെതിരെ സമുദ്രത്തിൽ ഒളിപ്പോർ ആക്രമണങ്ങൾ നടത്തി വിജയങ്ങൾ കൈയ്ത ധീര സൈനികരെനാണ് ചരിത്രം ഇവരെ വിശേഷിപ്പിക്കുന്നത്. മരയ്ക്കാർ എന്ന പദവി നൽകുന്നത് സാമൂതിരിയാണ്. നാല് കുഞ്ഞാലിമാരാണ് ഉണ്ടായിരുന്നത്. കുഞ്ഞാലി മരയ്ക്കാർ ഒന്നാമൻ (കുട്ടി അഹമ്മദ് അലി), കുഞ്ഞാലി മരയ്ക്കാർ രണ്ടാമൻ (കുട്ടി പോക്കർ അലി), കുഞ്ഞാലി മരയ്ക്കാർ (പട്ടുമരയ്ക്കാർ), കുഞ്ഞാലി നാലാമൻ (മുഹമ്മദ് അലി മരയ്ക്കാർ).

ആദ്യം
നിങ്ങളെ അവർ
അവഗണിക്കും, പിന്നെ
പരിഹസിക്കും, പിന്നെ
പൂച്ഛിക്കും, ആക്രമിക്കും
എന്നിടായിരിക്കും
നിങ്ങളുടെ വിജയം
-ഗാന്ധിജി-


പറങ്കികൾക്കു മുന്നിൽ തലകുമ്പിടാത്ത രാജ്യസ്പന്ദനികൾ

പോർച്ചുഗീസ് അധിനിവേശത്തിനെതിരെ നിരവധി യുദ്ധങ്ങളാണ് കുഞ്ഞാലി ഒന്നാമന്റെ നേതൃത്വത്തിൽ അരങ്ങേറിയിരുന്നത്. 1506 ൽ പോർച്ചുഗീസ് സൈന്യത്തിനെതിരെ നടത്തിയ യുദ്ധമാണ് ഇതിൽ പ്രധാനം. കുഞ്ഞാലി രണ്ടാമൻ (കുട്ടി അലി) പോർച്ചുഗീസുകാരുടെ പേടിസ്വപ്നമായിരുന്നു. കുഞ്ഞാലി പരമ്പരയിലെ അത്യന്തം കീർത്തിനേടിയ പട്ടു മരയ്ക്കാരായിരുന്നു കുഞ്ഞാലി മൂന്നാമൻ. 'അറബിക്കടലിന്റെ സിംഹം' എന്ന അപരനാമത്തിൽ വിശേഷിപ്പിക്കപ്പെട്ടിരുന്ന ഇദ്ദേഹം നയിച്ച യുദ്ധങ്ങൾ പരാജയപ്പെട്ടില്ല. സാമൂതിരിയുടെ കണ്ഠത്തിലേക്ക് നീട്ടിയ പീരങ്കിയെന്ന് വിശേഷിപ്പിക്കപ്പെട്ട ചാലിയം കോട്ട പോർച്ചുഗീസുകാരെ ആക്രമിച്ച തകർത്തത് കുഞ്ഞാലിമരയ്ക്കാർ മൂന്നാമനാണ്.

ഇന്ത്യാ സമുദ്രത്തിലെ അധിപൻ, മൂറുകളുടെ രാജാവ് എന്നീ പേരുകളിൽ അറിയപ്പെട്ടത് കുഞ്ഞാലി നാലാമനാണ്. പോർച്ചുഗീസ് തടവറയിലെ കൊടും പീഡനങ്ങളെ അതിജീവിച്ചതും, അതിക്രമമായ രക്തസാക്ഷിത്വവും കുഞ്ഞാലി നാലാമനെ ചരിത്രത്തിലെ ചെന്താരകമാക്കി ഇന്നും നിലനിറുത്തുന്നു.

വിവിധ കാലഘട്ടങ്ങളിൽ കുഞ്ഞാലിമാരെ സാമൂതിരിക്കെതിരെ ചലിപ്പിക്കാനുള്ള ശ്രമങ്ങളും ആവോളം പറങ്കികൾ നടത്തിയിരുന്നെങ്കിലും അവയിലൊന്നുപോലും വിജയം കണ്ടിരുന്നില്ല. എന്നാൽ, കുഞ്ഞാലി നാലാമന്റെ തുടക്കകാലത്തുള്ള സാമൂതിരി നാട് നീങ്ങിയതോടെ പറങ്കികൾക്ക് കുഞ്ഞാലിയെ കീഴ്പ്പെടുത്താനുള്ള അവസരം തുറന്നു കിട്ടി.

മുഹമ്മദ് അലി മരക്കാർ എന്ന കുഞ്ഞാലി നാലാമനെ പോർച്ചുഗീസുകാർ പിടികൂടി ഗോവയിൽ കൊണ്ടുപോയി വധിച്ചു. ശരീരം നാലുകഷ്ണങ്ങളായി മുറിക്കുകയും തല ഉപ്പിലിട്ട് കണ്ണൂരിൽ കൊണ്ടുവന്ന് പ്രദർശിപ്പിക്കുകയും ചെയ്തു. ഇന്ത്യൻ തീരത്ത് ആദ്യമായി നാവിക പ്രതിരോധം തീർത്തത് കുഞ്ഞാലിമാരായിരുന്നു.





ആറ്റിങ്ങൽ കലാപം

ഇംഗ്ലീഷ് ധാരാഷ്ട്രത്തിനെതിരെ
നാടിന്റെ ആദ്യ പടയൊരുക്കം



ഇന്ത്യയിൽ ഈസ്റ്റിന്ത്യാകമ്പനിക്കെതിരെ നടന്ന ആദ്യത്തെ സംഘടിത പ്രക്ഷോഭമാണ് ആറ്റിങ്ങൽ കലാപം. അഞ്ചുതെങ്ങിൽ സുഗന്ധവ്യഞ്ജനങ്ങളുടെയും മറ്റും വ്യാപാരവുമായി ബന്ധപ്പെട്ട് ബ്രിട്ടീഷുകാരും നാട്ടുകാരും തമ്മിൽ കടുത്ത മത്സരം ഉടലെടുക്കുകയും പിന്നീട് സംഘർഷത്തിലേക്ക് കടക്കുകയും ചെയ്തു. ആറ്റിങ്ങൽ റാണിയുടെ അനുവാദത്തോടെ അഞ്ചുതെങ്ങിൽ ഇംഗ്ലീഷുകാർ നിർമ്മിച്ച കോട്ടയിൽ മേധാവിയായി എത്തിയ ഗിഫോർഡിന്റെ ധാർഷ്ട്യമാണ് കലാപത്തിന് കാരണമായി ചരിത്രകാരന്മാർ രേഖപ്പെടുത്തിയിട്ടുള്ളത്. 1721 ഏപ്രിൽ 15 നായിരുന്നു ആറ്റിങ്ങൽ കലാപം അരങ്ങേറിയത്.

കലാപത്തിന്റെ കണൽവഴികൾ

വേണാട് ഭരിച്ചിരുന്ന ആദിത്യവർമ്മയുടെ അനന്തരവർ ആയിരുന്നു ആറ്റിങ്ങൽ കോവിലകത്തെ അശ്വതി തിരുനാൾ ഉമയമ്മ റാണി. ആറ്റിങ്ങൽ സ്വരൂപം തിരുവിതാംകൂറിന്റെ മാതൃഗൃഹമായി കണക്കാക്കിയിരുന്നതിനാൽ ആദിത്യവർമ്മ മരിച്ചപ്പോൾ കിരീടാവകാശികളായ പുരുഷന്മാരുടെ അഭാവത്തിൽ ഉമയമ്മ റാണിയ്ക്ക് റീജന്റ് ഭരണം ലഭിച്ചു. 1690 ൽ ബ്രിട്ടീഷുകാർക്ക് റാണി അഞ്ചുതെങ്ങിൽ പണ്ടകശാല സ്ഥാപിക്കാൻ അനുമതി നൽകി. തുടർന്ന് 1695 ൽ അഞ്ചുതെങ്ങിൽ കോട്ട സ്ഥാപിച്ചു. ഇതായിരുന്നു ബ്രിട്ടീഷുകാരുടെ കേരളത്തിലെ ആദ്യത്തെ കോട്ട. സുഗന്ധ വ്യഞ്ജന വ്യാപാരത്തിൽ തൽപരരായ ബ്രിട്ടീഷുകാർ വൈകാതെ കുരുമുളകിന്റെ വ്യാപാരക്കൂത്തക കൈക്കലാക്കി. അതോടെ സാമ്പത്തിക പ്രതിസന്ധിയിലായ നാട്ടുകാർ കലാപത്തിലേക്ക് തിരിഞ്ഞു.

റാണിക്ക് എല്ലാവർഷവും ഇംഗ്ലീഷുകാർ അഞ്ചുതെങ്ങ് കോട്ടയിൽ നിന്ന് വിലപ്പെട്ട സമ്മാനം കൊടുത്തതുകൊണ്ട് പതിവുണ്ടായിരുന്നു. 1721 ൽ കോട്ടയുടെ തലവൻ ഗിഫോർഡും 140 ഓളം വരുന്ന ഇംഗ്ലീഷുകാരുടെ സംഘവും സമ്മാനവുമായി അഞ്ചുതെങ്ങിൽ നിന്നും ആറ്റിങ്ങൽ കൊട്ടാരത്തിലേക്ക് യാത്ര തിരിച്ചു. മേഖലയിൽ ഭരണം നടത്തിയിരുന്ന പിള്ളമാർ റാണിയ്ക്കുള്ള സമ്മാനം തങ്ങൾ വഴി നൽകണമെന്ന ആവശ്യം ഉന്നയിച്ചെങ്കിലും ബ്രിട്ടീഷുകാർ അത് നിരാകരിച്ചു. അതോടെ കലാപകാരികൾ ഇംഗ്ലീഷ് സംഘത്തെ ആക്രമിച്ച് കൊലപ്പെടുത്തി. തുടർന്ന് ആറുമാസത്തോളം കലാപകാരികൾ അഞ്ചുതെങ്ങു കോട്ട ഉപരോധിച്ചു. തലശ്ശേരിയിൽ നിന്നും ഇംഗ്ലീഷ് പട്ടാളം എത്തിയാണ് ആറ്റിങ്ങൽ കലാപത്തെ പിന്നീട് അടിച്ചമർത്തിയത്.

സത്യം
വെറുമൊരു
വാക്കല്ല. ജീവിതം
മുഴുവൻ സത്യമാക്കി
തീർക്കണം
-ഗാന്ധിജി-

കേരളവർമ്മ പഴശ്ശിരാജ



എതിരാളികളെ വിസ്മയിപ്പിച്ച വീരേതിഹാസം

കേരളത്തിൽ ബ്രിട്ടീഷ് സാമ്രാജ്യത്തിനെതിരെ യുദ്ധം പ്രഖ്യാപിച്ച ആദ്യ നാട്ടുരാജാക്കന്മാരിൽ പ്രമുഖൻ. വയനാട്ടിൽ ബ്രിട്ടീഷുകാർ പിന്തുടർന്ന തെറ്റായ നികുതി നയങ്ങൾക്കെതിരെ 1793നും 1797നും ഇടയിൽ ജനകീയ പിന്തുണയോടെ ഏറ്റുമുട്ടി. ശ്രീരംഗപട്ടണ സന്ധിപ്രകാരം വയനാട് കൂടി ഇംഗ്ലീഷുകാർക്ക് ലഭിച്ചതോടെ ജന്മനാടിനെ കൈയടക്കാൻ ബ്രിട്ടീഷുകാരെ അനുവദിക്കുകയില്ലെന്നും അവിടെ നികുതി പിരിക്കാനുള്ള നീക്കത്തെ എതിർക്കുമെന്നും പഴശ്ശിരാജ പ്രഖ്യാപിച്ചു. തുടർന്ന് നടന്ന പോരാട്ടങ്ങളുടെ ഒടുവിൽ 1805 നവംബർ 30ന് പുൽപ്പള്ളിയിലെ മാവിലാ തോടിനരികെ ഏറ്റുമുട്ടലിൽ കൊല്ലപ്പെട്ടു. സ്വാതന്ത്ര്യസമര ചരിത്രത്തിൽ 'വീരകേരളസിംഹം' എന്നാണ് ഈ ധീരദേശാഭിമാനി അറിയപ്പെടുന്നത്.





കിണ്ണൂരിലെ തലശ്ശേരിത്താലൂക്കിന്റെ ചില ഭാഗങ്ങൾ, കോഴിക്കോട് ജില്ലയിലെ കുറുമ്പനാട്, വയനാട് ജില്ല, തമിഴ്നാടിന്റെ ഭാഗമായ ഗുഡല്ലൂർ എന്നീ പ്രദേശങ്ങൾ അടങ്ങിയതായിരുന്നു ഒരുകാലത്ത് കോട്ടയം രാജ്യം എന്നറിയപ്പെട്ടിരുന്നത്. മൈസൂർ സുൽത്താനായ ഹൈദരാലി 1766 ൽ മലബാർ ആക്രമിച്ചപ്പോൾ ജനങ്ങളെ സംഘടിപ്പിച്ച് ഹൈദരാലിക്കെതിരെ പട നയിച്ച പഴശ്ശി പിന്നീട് ഹൈദരാലിയുടെ മകൻ ടിപ്പു സുൽത്താനും ബ്രിട്ടീഷുകാർക്കും എതിരെ പോരാടി. എന്നാൽ 1790 ൽ ടിപ്പുസുൽത്താനും ബ്രിട്ടീഷുകാരും തമ്മിൽ മൂന്നാം മൈസൂർ യുദ്ധം നടന്നപ്പോൾ ഉടമ്പടിപ്രകാരം ബ്രിട്ടീഷുകാരെ സഹായിച്ചു. കോട്ടയം രാജ്യത്തിന്റെ സ്വതന്ത്രപദവിയായിരുന്നു ഈസ്റ്റിന്ത്യാ കമ്പനി പഴശ്ശിക്കു പ്രതിഫലമായി നൽകിയിരുന്ന വാഗ്ദാനം. 1792 ലെ ശ്രീരംഗപട്ടണസന്ധി പ്രകാരം മലബാർ പ്രദേശം ടിപ്പു ബ്രിട്ടീഷുകാർക്ക് കൈമാറി. എന്നാൽ, ബ്രിട്ടീഷുകാർ പഴശ്ശിക്ക് നൽകിയ വാഗ്ദാനം പാലിച്ചില്ല. അതോടെ ഇംഗ്ലീഷുകാർക്കെതിരെ പഴശ്ശി കലാപം നടത്തി. രണ്ടുതവണ ബ്രിട്ടീഷുകാർക്കെതിരെ ജനകീയപിന്തുണയോടെ അദ്ദേഹം പോരാടി. 1793 മുതൽ 1797 വരെയും 1800 മുതൽ 1805 വരെയുമായിരുന്നു പഴശ്ശിയുടെ പോരാട്ടം. കോട്ടയത്തുനിന്ന് നികുതി പിരിക്കാനുള്ള അവകാശം പഴശ്ശിയുടെ മാതൃലനായ കുറുമ്പനാട്ടു രാജാവിന് നൽകിയതായിരുന്നു ഒന്നാം കലാപത്തിന് കാരണം. നികുതിനിഷേധ സമരത്തിന് പഴശ്ശി ആഹ്വാനം ചെയ്തു. കുരുമുളക് വള്ളികൾ നശിപ്പിക്കുമെന്ന ഭീഷണി കൂടി ഉയർത്തിയതോടെ ക്ഷേത്ര ഭൂമികളിൽ നിന്ന് ഒരു വർഷത്തേക്ക് കരം പിരിക്കില്ലെന്നും മറ്റ് പ്രദേശങ്ങളിൽ നിന്നുള്ള കരം പിരിവിന്റെ അഞ്ചിലൊന്ന് രാജാവിന് നൽകാമെന്നും ബ്രിട്ടീഷുകാർ സമ്മതിച്ചു.

കുറുമ്പനാട്ടു രാജാവിന് കോട്ടയത്തുനിന്നും നികുതി പിരിക്കാനുള്ള അവകാശം അഞ്ചു വർഷത്തേക്ക് നീട്ടിനൽകിയതോടെ ബ്രിട്ടീഷുകാരും പഴശ്ശിയുമായുള്ള ശക്തമായ പോരാട്ടത്തിന് വീണ്ടും അരങ്ങൊരുങ്ങി. രാജ്യത്ത് എല്ലാവിധ നികുതികളും റദ്ദാക്കിയ പഴശ്ശി വയനാടൻ കാടുകളിൽ ബ്രിട്ടീഷുകാർക്കെതിരെ ഒളിപ്പോർ ആരംഭിച്ചു. പഴശ്ശിയുടെ ഗറില്ലാ യുദ്ധമുറയ്ക്കു പിന്നിൽ ബ്രിട്ടീഷുകാർ പതറി. ജനകീയ പോരാട്ടത്തിനൊടുവിൽ 1797 ൽ ചിറയ്ക്കൽ രാജാവിന്റെ മധ്യസ്ഥതയിൽ പഴശ്ശിയും ബ്രിട്ടീഷുകാരും സന്ധി ചെയ്തു. തുടർന്ന് കുറുമ്പനാട്ടു രാജാവിന് നികുതി പിരിക്കാനുള്ള അവകാശം റദ്ദാക്കുകയും പഴശ്ശിക്ക് വർഷംതോറും 8000 രൂപ പെൻഷൻ അനുവദിക്കുകയും ചെയ്തു.

1799 ൽ നാലാം ആംഗ്ലോ-മൈസൂർ യുദ്ധ വിജയത്തെതുടർന്ന് ബ്രിട്ടീഷുകാർക്ക് വയനാടിനുമേലും അവകാശം ലഭിച്ചു. തുടർന്ന് 1800 ൽ രണ്ടാം പഴശ്ശികലാപം ആരംഭിച്ചു. കണ്ണവത്ത് ശങ്കരൻ നമ്പ്യാർ, കൈതേരി അച്ചു നായർ, എടച്ചേന കുങ്കൻ നായർ, കുറിച്ച നേതാവായ തലയ്ക്കൽ ചന്തു തുടങ്ങിയവരുടെ സഹായത്തോടെ പഴശ്ശി ബ്രിട്ടീഷുകാർക്കെതിരെ പോരാടി. എന്നാൽ 1805 നവംബർ 30 ന് പുൽപ്പള്ളി മാവിലാം തോടിന് സമീപമുണ്ടായ ഏറ്റുമുട്ടലിൽ കേരള വർമ്മ പഴശ്ശിരാജ കൊല്ലപ്പെട്ടു.

എല്ലാ ജീവിതവും ഒന്നാണെന്ന് നാം ഓർമ്മിക്കുമെങ്കിൽ, നാം പരസ്പരം ശത്രുക്കളായി പെരുമാറാൻ കാരണമൊന്നുമില്ല.
-ഗാന്ധിജി-




തലയ്ക്കൽ ചന്തു

പൊരുതിവിണ ധീരൻ

വയനാട്ടിലെ പനമരത്ത് ബ്രിട്ടീഷുകാർക്കുണ്ടായിരുന്ന കോട്ട ആക്രമിച്ച് കീഴ്പ്പെടുത്തിയ ചന്തുവും സംഘവും എഴുപതോളം ബ്രിട്ടീഷുകാരെ വധിച്ചു. ബോംബെ ഇൻഫൻട്രി യൂണിറ്റിന്റെ കീഴിലായിരുന്നു അക്കാലത്തു പനമരം കോട്ട. 175 ഓളം പേരടങ്ങിയ ആക്രമണ സംഘത്തിൽ എടച്ചേന കുങ്കനും ചന്തുവിനൊപ്പമുണ്ടായിരുന്നു. പഴശ്ശിരാജയുടെ ബ്രിട്ടീഷ് വിരുദ്ധ പോരാട്ടത്തിൽ മറക്കാനാവാത്ത പേരാണ് കുറിച്ചുനേതാവായ ചന്തുവിന്റേത്. വയനാട്ടിൽ ഒളിപ്പോരുകൾ നടത്തിയ ചന്തു 1805 നവംബർ 15 ന് ബ്രിട്ടീഷുകാരുടെ പിടിയിൽ അകപ്പെട്ടു. എതിരാളികൾ അദ്ദേഹത്തെ പനമരം കോട്ടയിലെ കോളി മരത്തിനടുത്തുവെച്ചു വധശിക്ഷയ്ക്ക് വിധേയനാക്കി. ചന്തുവിന്റെ രക്തസാക്ഷിത്വത്തിന്റെ സ്മരണയ്ക്കായി നിർമ്മിച്ച സ്മാരകം വയനാട്ടിലെ പനമരത്താണുള്ളത്.





തലയ്ക്കൽ ചന്തു സ്കൂൾ

ഏതെങ്കിലും
ശാശ്വതമായ നേട്ടം
കൈവരിക്കണമെങ്കിൽ
നമുക്ക് നിർഭയത്വം
അത്യന്താപേക്ഷിതമാണ്.

-ഗാന്ധിജി-



വേലുത്തമ്പി ദളവ

പടവാളിലെ പ്രതികൃിയ

നാടിനെ വിദേശശക്തികൾ കൈപ്പിടിയിലൊതുക്കുന്നതിനെതിരെയുദ്ധം കൊണ്ട് പരിഹാരം കാണാൻ ശ്രമിച്ച തിരുവിതാംകൂറിലെ ധീരയോദ്ധാവ്. ആധുനിക തിരുവിതാംകൂറിലെ മൂന്നാമത്തെ രാജാവായ ബാലരാമവർമ്മയുടെ (1798-1810) ദിവാനായിരുന്ന അദ്ദേഹം അന്നത്തെ മന്ത്രിമാരുടെ ജനവിരുദ്ധ പ്രവർത്തനങ്ങൾക്കെതിരെ ആദ്യം പ്രക്ഷോഭം നയിച്ചു. രാജ്യസ്നേഹം തെളിയിച്ച വേലുത്തമ്പിക്ക് രാജാവ് ദളവ സ്ഥാനം നൽകി. രാജ്യം കടുത്ത സാമ്പത്തിക പ്രതിസന്ധി നേരിടുമ്പോൾ ഈസ്റ്റ് ഇന്ത്യാ കമ്പനിക്ക് നൽകേണ്ട കപ്പക്കൂടിശ്ശിക അടയ്ക്കാൻ റസിഡന്റ് സമ്മർദ്ദം ചെലുത്തിയതിന്റെ പേരിൽ ദളവ ബ്രിട്ടീഷുകാർക്കെതിരെ പട നയിച്ചു. ബ്രിട്ടീഷുകാർക്കെതിരെ പോരാടാൻ ജനതയോട് ആഹ്വാനം ചെയ്ത വേലുത്തമ്പി 1809 ജനുവരി 11 ന് (കൊല്ലവർഷം 984 മകരം1) കൂണ്ടറ വിളംബരം നടത്തി.





തിരുവിതാംകൂറിലെ വീരനായകൻ

സ്വാർത്ഥ താൽപ്പര്യങ്ങളും ഭരണത്തിലെ പോരായ്മകളും കാരണം രാജ്യത്തിന്റെ ഖജനാവ് കാലിയായ കാലത്തായിരുന്നു വേലുത്തമ്പി തന്റെ പോരാട്ടം ആരംഭിച്ചത്. തിരുവിതാംകൂറിന്റെ ഖജനാവ് നിറയ്ക്കാൻ അന്നത്തെ മന്ത്രിമാരായിരുന്ന ജയന്തൻ ശങ്കരൻ നമ്പൂതിരി, ശങ്കരനാരായണൻചെട്ടി, മാത്തുത്തരകൻ എന്നിവർ രാജ്യത്തെ പ്രമുഖ വ്യക്തികളിൽ നിന്നും പണം വാങ്ങിത്തുടങ്ങി. അന്ന് തലക്കൂളം കാര്യക്കാരനായിരുന്ന വേലുത്തമ്പിയോടും മന്ത്രിമാർ അതിനായി പണം ആവശ്യപ്പെട്ടു. അന്യായമായ പണപ്പിരിവ് തമ്പിയെ രോഷാകുലനാക്കി. 1799 ൽ അദ്ദേഹം നാഞ്ചിനാട്ടിൽ നിന്നും മന്ത്രിമാർക്കെതിരെ സമരം നയിച്ച് തിരുവനന്തപുരത്തേക്ക് നീങ്ങി. ജനകീയപ്രക്ഷോഭത്തെ തുടർന്ന് ബാലരാമവർമ്മ മന്ത്രിമാരെ പുറത്താക്കി. വേലുത്തമ്പിയേയും അദ്ദേഹത്തിനൊപ്പം പ്രക്ഷോഭം നയിച്ച ചിറയിൻകീഴ് ചെമ്പകരാമൻപിള്ളയേയും പിന്നീട് മുളകുമടിച്ചിരിക്കാർക്കാരനായും (വ്യാപാരമന്ത്രി) സർവ്വാധികാര്യക്കാരനായും (ദളവ) നിയമിച്ചു. ബ്രിട്ടീഷ് റസിഡന്റ് മെക്കാളെയുടെ അംഗീകാരത്തോടെയായിരുന്നു ദളവാ നിയമനം. എന്നാൽ രാജ്യം കടുത്ത സാമ്പത്തിക പ്രതിസന്ധി നേരിട്ടപ്പോൾ തിരുവിതാംകൂർ ഈസ്റ്റ് ഇന്ത്യാ കമ്പനി കപ്പക്കൂടിശ്ശിക അടയ്ക്കാൻ ആവശ്യപ്പെട്ടത് ദളവയെ ചൊടിപ്പിച്ചു. ഒടുവിൽ വേലുത്തമ്പി ബ്രിട്ടീഷുകാർക്കെതിരെ പ്രക്ഷോഭം നയിക്കാൻ തീരുമാനിച്ചു.

ബ്രിട്ടീഷുകാർക്കെതിരായ പോരാട്ടത്തിന് അദ്ദേഹം കൊച്ചിയിലെ പ്രധാനമന്ത്രിയായിരുന്ന പാലിയത്തച്ചനുമായി സഖ്യത്തിലേർപ്പെട്ടു. കൊച്ചിരാജ്യത്തിലും അക്കാലത്ത് ഇംഗ്ലീഷുകാരുമായി സംഘർഷം നിലനിൽക്കുന്നുണ്ടായിരുന്നു. ബ്രിട്ടീഷുകാരെ തുരത്താൻ മൗറിഷ്യസിലുള്ള ഫ്രഞ്ചുകാരുമായി ബന്ധം സ്ഥാപിച്ച ദളവ-പാലിയത്തച്ചൻ സഖ്യം അമേരിക്കയുമായി ഈ വിഷയവുമായി ബന്ധപ്പെട്ട് എഴുത്തുകുത്തുകൾ നടത്തിയിരുന്നതായി ഡോ എസ് ബി ചൗധരിയുടെ സിവിൽ ഡിസ്ബീഡിയൻസ് ഇൻ ഇന്ത്യാ (1765-1857) എന്ന പുസ്തകത്തിൽ പറയുന്നു. ബ്രിട്ടീഷുകാരുമായി ശത്രുതയിലായിരുന്ന മറാത്തശക്തികളുമായും അദ്ദേഹം സഖ്യമുണ്ടാക്കാൻ ശ്രമിച്ചു.



നിങ്ങളുടെ ഭാഗധേയം നിങ്ങളിൽ തന്നെയാണ് അർപ്പിക്കപ്പെട്ടിരിക്കുന്നത് -ഗാന്ധിജി-

കൊച്ചി

നൂറ്റാണ്ടുകളുടെ അധികാരം കണ്ട തുറമുഖം



കേരളത്തിൽ യൂറോപ്യർ കുടിയേറിയും കൈയേറിയും അധികാരം സ്ഥാപിച്ചും നൂറ്റാണ്ടുകളോളം ഭരണം നടത്തിയ പ്രദേശമാണ് ഫോർട്ട് കൊച്ചി. ജൂതൻമാർ, ജൈനന്മാർ തുടങ്ങി നാനാ ജാതിമതക്കാർക്കും അഭയം നൽകിയ ഫോർട്ട് കൊച്ചി മഹോദയപുരത്തു നിന്ന് 1405 ൽ പെരുമ്പടപ്പ് സ്വരൂപം അതിന്റെ ആസ്ഥാനം കൊച്ചിയിലേക്ക് മാറ്റിയതോടെയാണ് പ്രശസ്തിയിലേക്ക് ഉയർന്നത്. കൊച്ചിയിലെ പല പ്രദേശങ്ങളിലും ഇപ്പോഴും വൈദേശിക ബന്ധങ്ങളുടെ ചരിത്രാവശിഷ്ടങ്ങൾ നിറഞ്ഞുനിൽക്കുന്നു. വിദേശാധിപത്യത്തിന്റെ സ്മരണകൾ ഉണർത്തി ഇന്നും അവ നിലനിൽക്കുന്നു.




രാജപ്രതാപത്തിന്റെയും വൈദേശികരുടെയും പ്രിയതാവളം

പെരിയാറിലെ പ്രളയത്തോടെ വൻ കപ്പലുകൾക്ക് കൊടുങ്ങല്ലൂരിൽ പ്രവേശിക്കാൻ പ്രയാസമുണ്ടായി. അതുകൊണ്ടുതന്നെ അക്കാലത്ത് കൂടുതൽ വ്യാപാരവും കോഴിക്കോടിനെ ആശ്രയിച്ചായി മാറി. സാമൂതിരിയുമായി പിണങ്ങിയും അറബിക്കച്ചവടക്കാരുമായി ഇടഞ്ഞും ഗതിയില്ലാതായ പോർച്ചുഗീസുകാർ അക്കാലത്ത് കോഴിക്കോടിനെ വിട്ട് അത്രയൊന്നും വലുതല്ലായിരുന്ന കൊച്ചിയിലെത്തി. കൊച്ചിരാജാവ് ഇവർക്ക് പണ്ടകശാല സ്ഥാപിക്കാൻ അനുവാദം നൽകി.

പിന്നീട് പോർച്ചുഗീസുകാരും ഡച്ചുകാരും ബ്രിട്ടീഷുകാരും വിവിധ കാലങ്ങളിൽ കൊച്ചിയുടെ ആധിപത്യത്തിനുവേണ്ടി പൊരുതി. ഒടുവിൽ മറ്റുപ്രദേശങ്ങളിലെന്നപോലെ ബ്രിട്ടീഷുകാർ കൊച്ചിയിലും ആധിപത്യം ഉറപ്പിച്ചു. എന്നാൽ പോർച്ചുഗീസുകാരുടെ ആധിപത്യകാലത്ത് യൂറോപ്യൻ നഗരങ്ങളെ വെല്ലുന്ന രീതിയിലാണ് അവർ ഫോർട്ട് കൊച്ചിയെ നിർമ്മിച്ചെടുത്തത്. എങ്കിലും വിദേശീയരുടെ ക്രൂരതകൾ കൊച്ചിയുടെ ചരിത്രത്തിൽ ഇന്നും മായാത്ത രക്തക്കറയാണ്.

1865 ൽ ബ്രിട്ടീഷുകാരാണ് ഫോർട്ട് കൊച്ചിയിൽ ജയിലറുകൾ നിർമ്മിച്ചത്. ഫോർട്ട് കൊച്ചി പൊലീസ് സ്റ്റേഷനോട് ചേർന്നായിരുന്നു ജയിൽ വളപ്പും ബ്രിട്ടീഷ് കെട്ടിട നിർമ്മാണ ശൈലിയിലെ കെട്ടിടവും. വിശാലമായ നടമുറ്റത്തേക്ക് തുറക്കുന്ന കവാടവും പുരയിടത്തെ ചുറ്റി ഇരുനില മാളികകളും മധ്യഭാഗത്ത് തടവുകാരെ പാർപ്പിക്കുന്ന ജയിലറുകളും. ഈ തടവറ ഇന്ന് ജയിൽ ഓഫ് ഫ്രീഡം സ്ട്രീറ്റ് എന്ന പേരിൽ മ്യൂസിയമാണ്. തദ്ദേശീയമായ ചെറുത്തുനിൽപ്പുകളെ തടവിലാക്കി ഇല്ലായ്മ ചെയ്യാനുള്ള സംവിധാനമായിരുന്നു ഈ ജയിൽ.

പതിനാറാം നൂറ്റാണ്ടിൽ കൊച്ചിയിൽ വന്ന യൂറോപ്യൻമാരുടെ 500 വർഷം പഴക്കമുള്ള കൊട്ടാരങ്ങളും വീടുകളും ഇടനാഴികളും ഇവിടുത്തെ ശേഷിപ്പുകളാണ്. ഇന്ത്യയിലെ ഏറ്റവും പഴക്കം ചെന്ന ജൂതപ്പള്ളി, മട്ടാഞ്ചേരി ഡച്ച് പാലസ്, സെന്റ് ഫ്രാൻസിസ് ചർച്ച്, ജൂത സിനഗോഗ്, വില്ലിംഗ്ടൺ ഐലൻഡ് തുടങ്ങിയവയെല്ലാം ഓരോ കാലത്തെയും അടയാളപ്പെടുത്തുന്ന ചരിത്ര നിർമ്മിതികളാണ്.



സത്യഗ്രഹി എപ്പോഴും
തിന്മയെ നന്മകൊണ്ടും
കോപത്തെ സ്നേഹം
കൊണ്ടും അസത്യത്തെ
സത്യം കൊണ്ടും
കീഴ്പ്പെടുത്താനാണ്
ശ്രമിക്കുക
-ഗാന്ധിജി-



ആറാട്ടുപുഴ വേലായുധപ്പണിക്കർ സാമൂഹിക പരിഷ്കരണത്തിലെ ആദ്യ രക്തസാക്ഷി

കേരളത്തിന്റെ നവോത്ഥാന കാലത്തെ ആദ്യ രക്തസാക്ഷിയാണ് ആറാട്ടുപുഴ വേലായുധപ്പണിക്കർ. പൗരോഹിത്യ ശക്തികൾ നിയന്ത്രിച്ചിരുന്ന ആചാര ബലമായ സാമൂഹികക്രമം ലംഘിക്കാൻ മധ്യതിരുവിതാംകൂറിൽ അദ്ദേഹം നേതൃത്വം നൽകി. 1852 ൽ നിലവിലിരുന്ന ആചാരത്തെ ലംഘിക്കുന്നതിന് തന്റെ കൂട്ടംബക്ഷേത്രമായ മംഗലത്ത് കണ്ണാടി പ്രതിഷ്ഠ നടത്തി. സവർണജാതി സ്ത്രീകൾ മാത്രം ധരിച്ചിരുന്ന 'അച്ചിപ്പുടവ' എന്ന വിശേഷാൽ വസ്ത്രം ഒരു ഈശ്വര സ്ത്രീയെക്കൊണ്ടു ധരിപ്പിച്ച് പത്തിയൂർ ഏലായിലൂടെ പരസ്യമായി നടത്തിച്ച് ഏത്താപ്പ് സമരത്തിന് നേതൃത്വം നൽകി.

വേലായുധപ്പണിക്കരുടെ നേതൃത്വത്തിൽ നടന്ന പ്രധാന സമരങ്ങളിലൊന്നാണ് ഏത്താപ്പ് സമരം.

1866 ൽ കായംകുളത്ത് അവർണസ്ത്രീ മാറ് മറയ്ക്കാൻ ഏത്താപ്പ് ധരിച്ചപ്പോൾ സവർണർ അപമാനിച്ചതിനെ തുടർന്നായിരുന്നു ഈ സമരം അരങ്ങേറിയത്. അവർണ സ്ത്രീ അപമാനിക്കപ്പെട്ടത് അറിഞ്ഞെത്തിയ പണിക്കർ ആ പ്രദേശത്തെ അവർണ സ്ത്രീകൾക്ക് ഏത്താപ്പ് വാങ്ങി നൽകി. ഇവർക്ക് സവർണരിൽ നിന്നും ആക്രമണമുണ്ടാകാതിരിക്കാൻ സംരക്ഷണം പ്രഖ്യാപിച്ചു. സമരത്തിന്റെ ഭാഗമായി പിന്നാക്ക ജനതയോട് കൃഷിപ്പണിയും തേങ്ങാപ്പണിയും ബഹിഷ്കരിക്കാനും ആഹ്വാനം ചെയ്തു. പണിമുടക്ക് മൂലം ജന്മിമാരുടെ സാമ്പത്തികനില വഷളാകുകയും അവർണ സ്ത്രീകൾക്കും അച്ചിപ്പുടവ ധരിക്കാനുള്ള അനുവാദം നൽകുകയും ചെയ്തു.

പന്തളത്ത് സ്വർണ മുക്കുത്തി ധരിച്ച അവർണ സ്ത്രീയുടെ മുക്കുത്തി പറിച്ച് കളഞ്ഞതിനെ തിരെയും വേലായുധപ്പണിക്കർ പ്രതിഷേധിച്ചു. 1000 മുക്കുത്തി പണിയിപ്പിച്ച പണിക്കർ സ്ത്രീകളെക്കൊണ്ട് അത് ധരിപ്പിച്ചു പൊതുവഴിയിലൂടെ നടത്തിച്ചു. കായികാഭ്യാസിയായ വേലായുധപ്പണിക്കരെ നേരിടാൻ ധൈര്യമില്ലാതിരുന്ന പ്രമാണിമാർ 1872 ൽ ഉറക്കത്തിനിടെ അദ്ദേഹത്തെ കുത്തിക്കൊലപ്പെടുത്തുകയായിരുന്നു.





അരുവിപ്പുറം

സാമൂഹിക നവോത്ഥാനത്തിന്റെ

ഗുരുപ്രതിഷ്ഠ

തെക്കൻ കേരളത്തിൽ അധഃസ്ഥിതരുടെ ഉന്നമനത്തിനു നാടികുറിച്ച സംഭവമായിരുന്നു അരുവിപ്പുറം ശിവപ്രതിഷ്ഠ. താഴ്ന്ന ജാതിക്കാർക്ക് ക്ഷേത്രപ്രവേശനം അനുവദിക്കാത്ത കാലത്ത് അവർക്കും പുജിക്കാനും പ്രാർത്ഥിക്കാനും ഒരു ക്ഷേത്രം വേണമെന്ന ആവശ്യത്തിന് ശ്രീനാരായണഗുരു 1888 ൽ അരുവിപ്പുറം പ്രതിഷ്ഠയിലൂടെ പരിഹാരം തേടി. പ്രതിഷ്ഠക്കായുള്ള ശില നെയ്യാരിലെ ശങ്കരൻ കുഴിയിൽ നിന്നും മുങ്ങിയെടുത്ത ഗുരു തന്നെ ചോദ്യം ചെയ്യാനെന്നതിയ യാഥാസ്ഥിതികരോട് താൻ പ്രതിഷ്ഠിച്ചത് ഇഴുവ ശിവനെയാണ് എന്നു മറുപടി നൽകി.

അരുവിപ്പുറം ശിവക്ഷേത്രം



ജനതയുടെ അകക്കണ്ണ് തുറപ്പിച്ച പ്രതിഷ്ഠാവിപ്ലവം

1888 ലെ ശിവരാത്രി ദിവസമായിരുന്നു ശ്രീനാരായണഗുരു അരുവിപ്പുറത്ത് സമീപത്തെ നെയ്യാറിലെ ശങ്കരൻകുഴിയിൽ നിന്നും ശിലയെടുത്ത് ക്ഷേത്രത്തിൽ ശിവലിംഗമായി പ്രതിഷ്ഠിച്ചത്. ഈഴവജാതിയിൽ പിറന്ന നാണുവാശാൻ ബ്രാഹ്മണർ മാത്രം ചെയ്തിരുന്ന ദൈവപ്രതിഷ്ഠ നടത്തിയത് അന്നത്തെ യാഥാസ്ഥിതികരെ പ്രകോപിപ്പിച്ചു. അവർ പ്രതിഷേധവുമായെത്തിയപ്പോൾ താൻ പ്രതിഷ്ഠിച്ചത് ഈഴവ ശിവനെയാണ് എന്നായിരുന്നു നാരായണ ഗുരുവിന്റെ മറുപടി. മലയാളക്കരയുടെ അകക്കണ്ണ് തുറപ്പിച്ച ഈ സംഭവം പിന്നീട് അരുവിപ്പുറം വിപ്ലവം എന്ന പേരിലാണ് ചരിത്രം രേഖപ്പെടുത്തിയത്.


അതേവരെ ബ്രാഹ്മണർ മാത്രം ചെയ്തിരുന്ന പ്രതിഷ്ഠാകർമ്മം നടത്താൻ പിന്നാക്ക ജാതിക്കാർക്കും അവകാശം സ്ഥാപിച്ചു കൊടുക്കുകയായിരുന്നു ഗുരു. ശ്രീനാരായണഗുരു ഈഴവശിവൻ മൂന്നിൽ കൊളുത്തിയ വെളിച്ചം പിന്നീട് കേരളത്തിലെ എല്ലാ പിന്നാക്ക ജാതിക്കാർക്കും തുണയായി. ശ്രീനാരായണഗുരുവും ശിഷ്യരും ഈഴവ സമുദായത്തിൽ നടപ്പിലാക്കിയ പരിഷ്കാരങ്ങളും അതിലൂടെ അവർ നേടിയ നേട്ടങ്ങളും തങ്ങളുടെ സമുദായത്തിലും വേണമെന്ന ആഗ്രഹം എല്ലാ പിന്നാക്ക സമുദായങ്ങളിലും വളർന്നു. അവർ സ്വന്തം ക്ഷേത്രങ്ങളും വിദ്യാലയങ്ങളും സംഘടനകളും വായന ശാലകളും വ്യവസായ സംരംഭങ്ങളും, ആചാര പരിഷ്കാരങ്ങളും ആരംഭിച്ചു. ശ്രീനാരായണഗുരു സ്ഥാപിച്ച ശ്രീനാരായണധർമ്മപരിപാലനയോഗത്തെ മാതൃകയാക്കിയ സംഘടനകൾ കേരളത്തിലങ്ങോളമിങ്ങോളം സ്ഥാപിക്കപ്പെട്ടു.

സത്യത്തിലും
സ്നേഹത്തിലും
അധിഷ്ഠിതമല്ലാത്ത
അറിവ് ജീവിതത്തിൽ
പ്രയോജനരഹിതമായി
കലാശിക്കും.
-ശാസിജി-

ചട്ടമ്പിസ്വാമികൾ

യുക്തിചിന്തയാൽ വിതറിയ വെളിച്ചം

കേരളത്തിന്റെ സാമൂഹിക നവോത്ഥാനത്തിൽ നിർണ്ണായക പങ്കുവഹിച്ച ആത്മീയാചാര്യനായിരുന്നു പരമഭട്ടാരക വിദ്യാധിരാജ ചട്ടമ്പിസ്വാമികൾ. ഹിന്ദുമതത്തിലെ ബ്രഹ്മണാധിപത്യത്തെ ചോദ്യം ചെയ്താണ് അദ്ദേഹം പൊതുരംഗത്തു ശ്രദ്ധേയനായത്. ക്രിസ്തുമതചേരദനം എന്ന പുസ്തകവും ഇദ്ദേഹത്തെ ശ്രദ്ധേയനാക്കി. വർണ്ണാശ്രമ വ്യവസ്ഥയുടെ നിഷേധം, സ്ത്രീപുരുഷ സമത്വവാദം, സാർവത്രിക വിദ്യാഭ്യാസത്തിനുള്ള ആഹ്വാനം തുടങ്ങി അതുവരെ കേരളീയ സമൂഹം ചർച്ച ചെയ്യാത്ത വിഷയങ്ങൾ അദ്ദേഹം പൊതുവേദികളിൽ അവതരിപ്പിച്ചു. മതപുരാണങ്ങളെയും ആചാരങ്ങളെയും യുക്തിയുടെ വെളിച്ചത്തിൽ സമീപിക്കുകയായിരുന്നു അദ്ദേഹത്തിന്റെ പ്രവർത്തന ശൈലി.





അനാചാരങ്ങൾക്കെതിരെ അനിവാര്യമായ ശബ്ദം

മഹായോഗിയെന്ന് സ്വാമി വിവേകാനന്ദൻ വിശേഷിപ്പിച്ച ചട്ടമ്പിസ്വാമികൾ 1853 ഓഗസ്റ്റ് 25-ന് തിരുവനന്തപുരത്തെ കണ്ണമ്മൂലയിൽ ജനിച്ചു. കുഞ്ഞൻ എന്നായിരുന്നു കുട്ടിക്കാലത്തെ പേര്. പിന്നീട്, രാമൻപിള്ള ആശാന്റെ കളരിയിൽ ക്ലാസ് ലീഡർ (ചട്ടമ്പി) ആയി നിയോഗിക്കപ്പെട്ടത് കാരണം അദ്ദേഹം പിന്നീട് ചട്ടമ്പി എന്നറിയപ്പെട്ടു.

വിജ്ഞാനത്തിന്റെ നിറകൂടമായിരുന്നു സർവവിദ്യാധിരാജനെന്ന് വിശേഷിപ്പിക്കപ്പെട്ട സ്വാമികൾ. നായർ സമുദായത്തിലെ അനാചാരങ്ങൾക്കെതിരെ ശബ്ദമുയർത്തിയ അദ്ദേഹം ജാതിവ്യവസ്ഥ പ്രകാരമുള്ള തീണ്ടലും തൊടീലും, താലികെട്ട്, പുലകുളി അടിയന്തിരം, തിരണ്ടുകുളി, സംബന്ധം തുടങ്ങിയവ അവസാനിപ്പിക്കണമെന്ന് ആവശ്യപ്പെട്ടു. നമ്പൂതിരി പുരുഷൻമാർ നായർ സ്ത്രീകളുമായി സംബന്ധത്തിലേർപ്പെടുന്നത് കൊണ്ട് മേനി നടിക്കാമെന്നല്ലാതെ നായർ വധുവിനും തറവാട്ടിനും ഗുണമൊന്നുമില്ലെന്ന് അദ്ദേഹം തുറന്നടിച്ചു.

ജാതിവ്യവസ്ഥയുടെ അർത്ഥശൂന്യതയെ അദ്ദേഹം പരസ്യമായി എതിർത്തു. ഗ്രന്ഥങ്ങളിലെ പക്ഷപാതങ്ങളെ അദ്ദേഹം തുറന്നുകാട്ടി. സംസ്കൃതത്തിൽ മാത്രം ലഭ്യമായിരുന്ന അറിവുകൾ സാധാരണക്കാരുടെ ഭാഷയിൽ അദ്ദേഹം പകർന്നുനൽകി, വേദാധികാര നിരൂപണം, അദ്വൈത ചിന്താപദ്ധതി, ക്രിസ്തുമതനിരൂപണം, പ്രാചീന മലയാളം, വേദാന്തസംഗ്രഹം, വേദാന്തസാരം, ആദിഭാഷ, ക്രിസ്തുമതസാരം, കേരളത്തിലെ ദേശനാമങ്ങൾ, ജീവകാരുണ്യ നിരൂപണം, മലയാളത്തിലെ ചില സ്ഥലനാമങ്ങൾ, കേരളചരിത്രവും തച്ചുടയ കൈമളും, തമിഴകം, ദ്രാവിഡമാഹാത്മ്യം തുടങ്ങി ഒട്ടേറെ കൃതികൾ രചിച്ചിട്ടുണ്ട്. 1924 മേയ് 5ന് ചട്ടമ്പി സ്വാമികൾ സമാധിയായി.



ചിന്തയെക്കാൾ വലിയ ശക്തിയില്ല. എവിടെ ചിന്ത ഉദാത്തവും പരിശുദ്ധവുമാകുന്നുവോ, അവിടെ എല്ലായ്പ്പോഴും ഫലവും ഉദാത്തവും പരിശുദ്ധവുമായിരിക്കും.
-ശാസ്തീജി-

മലയാളി മെമ്മോറിയൽ

തിരുവിതാംകൂറിലെ

ജനകീയ വിപ്ലവത്തിന്റെ തുടക്കം

തിരുവിതാംകൂറിലെ ഉയർന്ന ഔദ്യോഗിക സ്ഥാനങ്ങളിൽ മലയാളികൾക്ക് പ്രാധാന്യം വേണമെന്ന ആവശ്യവുമായി 1891 ജനുവരി ഒന്നിന് ശ്രീമൂലം തിരുനാൾ മഹാരാജാവിന് നൽകിയ നിവേദനമാണ് മലയാളി മെമ്മോറിയൽ. 10,038 പേർ ഒപ്പിട്ട നിവേദനത്തിൽ ആദ്യം കെ. പി. ശങ്കര മേനോനും രണ്ടാമത് ജി പി പിള്ളയും മൂന്നാമതായി ഡോക്ടർ പത്മപ്പുവും ഒപ്പുവെച്ചു. പ്രമുഖ അഭിഭാഷകനായ ഏൾഡ്ലി നോർട്ടനാണ് നിവേദനം തയ്യാറാക്കാൻ നിയമസഹായം നൽകിയത്.

കോട്ടയം പബ്ലിക് ലൈബ്രറി



തിരുവിതാംകൂർ തിരുവിതാംകൂറുകാർക്ക്

ബിരുദവും ബിരുദാനന്തര ബിരുദവും ഉള്ള മലയാളികളെ തഴഞ്ഞ് പരദേശി ബ്രാഹ്മണരെക്കൊണ്ട് രാജകീയ സർവീസ് നിറയ്ക്കുന്ന നടപടിക്ക് എതിരെ നാനാജാതി മതസ്ഥരായ പതിനായിരത്തിലധികം പേർ ഒപ്പിട്ട് ശ്രീമൂലം തിരുനാൾ മഹാരാജാവിന് 1891 ജനുവരി ഒന്നിന് നൽകിയ നിവേദനമാണ് മലയാളി മെമ്മോറിയൽ.

‘തിരുവിതാംകൂർ തിരുവിതാംകൂറുകാർക്ക്’ എന്നതായിരുന്നു മെമ്മോറിയലിന്റെ മുദ്രാവാക്യം. ദിവാൻ ഭരണത്തിന് എതിരെ കൊച്ചിയിലെ ഇംഗ്ലീഷ് പത്രത്തിൽ ലേഖനം എഴുതിയതിന്റെ പേരിൽ തിരുവനന്തപുരം മഹാരാജാസ് കോളേജിൽ നിന്നും പുറത്താക്കിയ ജി. പരമേശ്വരൻപിള്ള (പിൽക്കാലത്ത് ബാരിസ്റ്റർ ജി.പി. പിള്ള) മലയാളത്തിലെ ആദ്യത്തെ ചരിത്രാഖ്യായികാകാരൻ സി.വി. രാമൻപിള്ള, പ്രശസ്ത ചരിത്രകാരനായ കെ.പി. പത്മനാഭമേനോന്റെ മകനും പ്രശസ്ത അഭിഭാഷകനുമായ കെ.പി. ശങ്കരമേനോൻ തുടങ്ങിയവരായിരുന്നു മലയാളി മെമ്മോറിയലിന്റെ ഉപജ്ഞാതാക്കൾ. നാനാജാതിമതസ്ഥരായ 10,038 പേർ ഇതിൽ ഒപ്പിട്ടുവെന്നതാണ് മെമ്മോറിയലിന്റെ പ്രധാന സവിശേഷത. മെഡിക്കൽ പരീക്ഷ പാസായിട്ടും ജാതിയുടെ പേരിൽ ജോലി നിഷേധിക്കപ്പെട്ടശേഷം മൈസൂർ സർവീസിൽ പ്രവേശിച്ച ഡോ. പൽപ്പുവും മലബാർ സർവീസിൽ ജോലി ചെയ്ത അദ്ദേഹത്തിന്റെ സഹോദരൻ വേലായുധനുമെല്ലാം ഇതിൽ ഒപ്പിട്ടവരിൽപ്പെടുന്നു.


ഉദ്യോഗനിയമനങ്ങളിൽ നാട്ടുകാർക്ക് ജാതി, മത പരിഗണനയില്ലാതെ മുൻഗണന നൽകണം, നിയമങ്ങളിൽ ആനുപാതിക പ്രാതിനിധ്യം വേണം എന്നിവയായിരുന്നു മെമ്മോറിയലിലെ ആവശ്യങ്ങൾ. കോട്ടയം പബ്ലിക് ലൈബ്രറിയിൽ നടന്ന പൊതുയോഗത്തിലാണ് നിവേദനം സംബന്ധിച്ച തീരുമാനം കൈകൊണ്ടത്. കണ്ടത്തിൽ വർഗീസ് മാപ്പിള, ജി പി പിള്ള എന്നിവരായിരുന്നു ഈ യോഗത്തിന് മുൻകൈയെടുത്തത്. 1891 ജൂലൈ മുനിന് രാജാവിന് സമർപ്പിച്ച വിശദീകരണ മെമ്മോറിയലിനും അന്തിമരൂപം നൽകിയത് കോട്ടയത്ത് നടന്ന യോഗത്തിലാണ്.

സേവനത്തിന്റെ പേരിൽ ചെയ്യുന്ന ത്യാഗം വിവരണാതീതമായ ആനന്ദം നൽകും. ഒരാൾക്കും അതിനെ അപഹരിക്കുവാൻ കഴിയുകയില്ല.
-ഗാന്ധിജി-

സ്വദേശാഭിമാനി രാമകൃഷ്ണപിള്ള

ഭയകൗടില്യ ലോഭങ്ങൾക്കന്തിതമീ തൂലിക

കേരളത്തിന്റെ മാധ്യമ ചരിത്രത്തിന് മറക്കാനാവാത്ത ചരിത്രമാണ് സ്വദേശാഭിമാനി രാമകൃഷ്ണപിള്ളയുടേത്. സത്യം തുറന്നെഴുതിയതിന്റെ പേരിൽ ഭരണകൂടത്തിന്റെ എതിർപ്പ് നേടി. പിന്നീട് നാട് കടത്തുമ്പോഴും സത്യത്തിൽ നിന്ന് വ്യതിചലിക്കാത്ത നിർഭയ വ്യക്തിത്വം. പത്രാധിപർ, ഗദ്യകാരൻ, പുസ്തക നിരൂപകൻ, സമൂഹനവീകരണവാദി തുടങ്ങി വിശേഷണങ്ങൾ ഏറെയുള്ള അദ്ദേഹം ഭയകൗടില്യലോഭങ്ങൾ വളർത്തിയൊരു നാടിനെ എന്ന മുഖക്കുറിപ്പോടെയാണ് സ്വദേശാഭിമാനി പ്രസിദ്ധീകരിച്ചിരുന്നത്.





ദൈവം തെറ്റ് ചെയ്താലും ഞാനത് എഴുതും

തിരുവനന്തപുരം മഹാരാജാസ് കോളേജിൽ പഠിക്കുന്ന കാലത്ത് രാമകൃഷ്ണപിള്ള കേരള ദർപ്പണം, കേരള പഞ്ചിക, മലയാളി, കേരളൻ എന്നീ പത്രങ്ങളുടെ പത്രാധിപത്യം വഹിച്ചിരുന്നു. അക്കാലത്താണ് സ്വദേശാഭിമാനിയുടെ പത്രാധിപസ്ഥാനത്തേക്ക് രാമകൃഷ്ണപിള്ളയെ വക്കം അബ്ദുൾ ഖാദർ മൗലവി ക്ഷണിച്ചത്. രാജാവിനേയും ഉദ്യോഗസ്ഥവൃന്ദത്തേയും വിമർശിക്കുന്ന രാമകൃഷ്ണപിള്ളയുടെ രാഷ്ട്രീയ ലേഖനങ്ങൾ തിരുവിതാംകൂറിൽ അക്കാലത്തു വലിയ കോളിളക്കങ്ങളുണ്ടാക്കി.

തിരുവിതാംകൂറിലെ കൈക്കൂലിക്കാര്യം, രാജസേവകരും തിരുവിതാംകൂർ ഗവൺമെന്റും, തിരുവിതാംകൂർ രാജഭരണം, സർക്കാർ സർവീസ് ദുഷ്യം, ശങ്കരൻതമ്പിയെ നാടുകടത്തരുതോ, തിരുവിതാംകൂർ ദിവാൻ, മന്ത്രിജാലം തുടങ്ങിയ മുഖപ്രസംഗങ്ങളിലൂടെ തിരുവിതാംകൂർ സർക്കാരിന്റെയും ദിവാന്റെയും ഭരണത്തിലെ പോരായ്മകളെ അദ്ദേഹം കടുത്തവിമർശനത്തിന് വിധേയമാക്കി.

ശ്രീമൂലം പ്രജാസഭയിലേക്ക് നെയ്യാറ്റിൻകരയിലേക്ക് തിരഞ്ഞെടുക്കപ്പെട്ടിരുന്ന അദ്ദേഹത്തിന്റെ തിരഞ്ഞെടുപ്പ് മുൻകാല പ്രാബല്യം നൽകി റദ്ദാക്കിക്കാൻ തിരുവിതാംകൂർ ദിവാനായിരുന്ന രാജഗോപാലാചാരി മുന്നിട്ടിറങ്ങി. തുടർന്നു 1910 ൽ സ്വദേശാഭിമാനി പത്രം നിരോധിച്ചു. അതേവർഷം സെപ്തംബർ 26 ന് പത്രാധിപരെ നാടുകടത്തി.

ഭരണാധികാരികളോട് സന്ധി ചെയ്താൽ പത്രം തിരികെ കിട്ടുമെന്ന് ഉപദേശിച്ചവരോട് തന്റെ പത്രാധിപരില്ലാതെ തനിക്കും പത്രവും അച്ചുകൂടവും വേണ്ട എന്നായിരുന്നു അന്ന് പത്രമുടമയായ വക്കം അബ്ദുൾ ഖാദർ മൗലവി പ്രതികരിച്ചത്. 1878 മെയ് 25 ന് നെയ്യാറ്റിൻകരയിലെ കൂടില്ലാ വീടിൽ ജനിച്ച സ്വദേശാഭിമാനി 1916 മാർച്ച് 28 ന് കണ്ണൂരിൽ ക്ഷയരോഗം ബാധിച്ചു മരിച്ചു.

സത്യമാണ്
നിർഭയതയ്ക്കിന്റെ
അടിസ്ഥാനം

-ശാസിജി-

CELEBRATING



ബ്രഹ്മാനന്ദ സ്വാമി ശിവയോഗി

അന്ധവിശ്വാസങ്ങൾക്കെതിരെ മനസ്സുനന്ന ദൈവം

അന്ധവിശ്വാസങ്ങൾക്കും അനാചാരങ്ങൾക്കുമെതിരെ പൊരുതി ലോകക്ഷേമത്തിനും ഏകോദര സാഹോദര്യത്തിനും ശ്രമിച്ച സാമൂഹിക പരിഷ്കർത്താവാണ് ബ്രഹ്മാനന്ദ ശിവയോഗി. അന്ധവിശ്വാസങ്ങളിൽ നിന്നും അജ്ഞതയിൽ നിന്നും സ്വയം മോചിപ്പിക്കാൻ ജനങ്ങളെ ബോധവൽക്കരിച്ച അദ്ദേഹം വടകരയിലെ പുതിയാപ്പിൽ സിദ്ധാശ്രമം എന്ന ആത്മീയ സ്ഥാപനം ആരംഭിച്ചു. ആനന്ദമതത്തിന് (ആനന്ദത്തിന്റെ മതം) തുടക്കമിട്ട അദ്ദേഹം തന്റെ ആശയങ്ങൾ പ്രചരിപ്പിക്കാൻ കേരളത്തിലുടനീളം സഞ്ചരിച്ചു.

ആനന്ദ മഹാസഭയും സാമൂഹിക പരിഷ്കരണവും

മനസ്സാണ് ദൈവമെന്ന് ഉദ്ഘോഷിച്ച ബ്രഹ്മാനന്ദ സ്വാമി ശിവയോഗി 1918 ൽ സ്ഥാപിച്ച സാമൂഹിക പരിഷ്കരണ പ്രസ്ഥാനമാണ് ആനന്ദമഹാസഭ. ഹിന്ദുമതത്തിലെ അനാചാരങ്ങൾ ഒഴിവാക്കുക, ജാതി-മത അടിസ്ഥാനത്തിൽ ജനങ്ങളെ വേർതിരിക്കാതിരിക്കുക, മാംസാഹാരം ഒഴിവാക്കുക, ഹിംസാത്മകമായ മതകർമ്മങ്ങൾ ഒഴിവാക്കുക എന്നിവയായിരുന്നു സഭയുടെ ആദർശങ്ങൾ.

ജാതിവ്യവസ്ഥ, തൊട്ടുകൂടായ്മ, വിഗ്രഹാരാധന, ക്ഷേത്രത്തെ അടിസ്ഥാനമാക്കിയുള്ള ആചാരങ്ങൾ, മൃഗബലി, അന്ധവിശ്വാസങ്ങൾ, സ്ഥാപനവൽക്കരിക്കപ്പെട്ട മതം എന്നിവയെ എതിർക്കുകയും എല്ലാ മനുഷ്യരും തുല്യരാണെന്ന അവബോധം ശിവയോഗി വികസിപ്പിക്കുകയും ചെയ്തു. ദരിദ്രരും നിരാലംബരുമായ മനുഷ്യർക്കൊപ്പം നിലകൊണ്ട അദ്ദേഹം അവരെ സാർവത്രിക സാഹോദര്യത്തിലേക്ക് ഉയർത്താൻ ശ്രമിച്ചു. അതിനായി ഗ്രാമങ്ങൾ സന്ദർശിച്ചു. അന്ധവിശ്വാസങ്ങൾ ഉപേക്ഷിക്കേണ്ടതിന്റെ ആവശ്യകതയായിരുന്നു യോഗിയുടെ പ്രസംഗങ്ങളുടെ പൊരുൾ. എഴുത്തുകാരനെന്ന നിലയിലും പ്രാസംഗികനെന്ന നിലയിലും അദ്ദേഹം ജനപ്രിയനായി.

സത്യനിഷ്ഠ പാലിക്കാൻ
നിങ്ങൾക്കൊ
ഗ്രഹമുണ്ടെങ്കിൽ
നിങ്ങൾ ഭയരഹിതരായി
രിക്കണം.

-ഗാന്ധിജി-

മലബാർ കലാപം മലബാർ കലാപത്തിലെ നരനായാട്ട്

1921 ലെ മലബാർ കലാപത്തെ തുടർന്ന് നവംബർ 19 ന് ബ്രിട്ടീഷ് പട്ടാളം തിരുരിൽ നിന്നും കോയമ്പത്തൂർ ജയിലിലടയ്ക്കാൻ റെയിൽവേയുടെ ചരക്ക് വാഗണിൽ കൊണ്ടുപോയ തടവുകാർ ശ്യാസം മുട്ടി മരിച്ച സംഭവമാണ് വാഗൺ ട്രാജഡി എന്ന പേരിൽ അറിയപ്പെടുന്നത്. ഗുഡ്സ് വാഗണിൽ അടയ്ക്കപ്പെട്ട നൂറോളം പേരിൽ 64 പേരാണ് മരിച്ചത്. ബ്രിട്ടീഷ് ആധിപത്യത്തിനെതിരെ മലബാറിൽ മുസ്ലിങ്ങൾ നടത്തിയ സമരമായിരുന്നു മലബാർ കലാപം അഥവാ മാപ്പിള ലഹള.

ബ്രിട്ടീഷ് ഇന്ത്യയിൽ വലിയൊരു പ്രദേശത്ത് നിന്നും അവരെ അധികാരഭ്രഷ്ടരാക്കുകയും ആ പ്രദേശത്ത് സമാന്തര ഭരണം സൃഷ്ടിക്കുകയും ചെയ്ത മലബാർ കലാപത്തിന്റെ ഭാഗമാണ് വാഗൺ ട്രാജഡി. ഒന്നാം ലോക മഹായുദ്ധത്തിൽ പരാജയപ്പെട്ട തുർക്കിയിലെ സുൽത്താനെതിരെ ബ്രിട്ടീഷുകാർ സ്വീകരിച്ച ദ്രോഹ നടപടികളെ തുടർന്ന് ആഗോള തലത്തിൽ മുസ്ലിങ്ങൾ ആരംഭിച്ച ഖിലാഫത്ത് പ്രസ്ഥാനം ഇന്ത്യയിലെ സ്വാതന്ത്ര്യ സമരത്തിൽ ഹിന്ദു-മുസ്ലിം ഐക്യം ഉറപ്പിച്ചുവെച്ചിരുന്നു.

ഇന്ത്യയുടെ രാഷ്ട്രപിതാവ് മഹാത്മാഗാന്ധിയും ഖിലാഫത്ത് പ്രസ്ഥാനത്തിന്റെ ഇന്ത്യയിലെ നേതാക്കളായിരുന്ന മൗലാന ഷൗക്കത്ത് അലിയും മൗലാന മുഹമ്മദ് അലിയും പ്രസ്ഥാനത്തിന്റെ പ്രചാരണത്തിനായി മലബാറിൽ 1920 ൽ നടത്തിയ പര്യടനവും 1921 ൽ പൊന്നാനിയിൽ നടന്ന ഖിലാഫത്തുകാരുടെ സമ്മേളനവും മലബാറിൽ ആവേശം സൃഷ്ടിച്ചു. പ്രസ്ഥാനത്തിന്റെ മുന്നേറ്റം ബ്രിട്ടീഷുകാരിൽ ഞെട്ടൽ ഉളവാക്കുകയും അവർ ഏറനാട്, വള്ളുവനാട് താലൂക്കുകളിൽ 144-ാം വകുപ്പ് പ്രഖ്യാപിക്കുകയും മാപ്പിളമാർക്കെതിരെ അതിക്രമം അഴിച്ചുവിടുകയും ചെയ്തു.

പുക്കോട്ടൂരിൽ ഖിലാഫത്ത് കമ്മിറ്റിയുടെ സെക്രട്ടറിയായിരുന്ന വടക്കേവീട്ടിൽ മുഹമ്മദിനെ പൊലീസ് അറസ്റ്റ് ചെയ്യാൻ ശ്രമിച്ചതാണ് കലാപം പൊട്ടിപ്പുറപ്പെടാനുള്ള കാരണം. ലഹളക്കാർ പൊലീസ് സ്റ്റേഷനുകളും സർക്കാർ ഓഫീസുകളും ആക്രമിച്ചു. വാരിയംകുന്നത്ത് കുഞ്ഞഹമ്മദ് ഹാജി, കുമരൻ പുത്തൂർ സീതിക്കോയ തങ്ങൾ, ആലി മുസ്ലിയാർ എന്നിവരായിരുന്നു നേതാക്കൾ. ആറു മാസത്തിലേറെ നീണ്ടതായിരുന്നു കലാപം. രണ്ടായിരത്തോളം സമരക്കാരെ 32 തവണയായി ആന്തമാനിലേക്കും കോയമ്പത്തൂരിലേക്കും പലഘട്ടങ്ങളിൽ നാടുകടത്തി. മലബാറിലെ ജയിലുകൾ നിറഞ്ഞു കവിഞ്ഞു. ലഹളയിൽ പങ്കെടുത്ത നൂറോളം പേരെ ബ്രിട്ടീഷുകാർ പിടികൂടി റെയിൽവേയുടെ ഗുഡ്സ് വാഗണിൽ കയറ്റി തിരുരിൽ നിന്നും കോയമ്പത്തൂരിലേക്ക് കൊണ്ടുപോകും വഴിയായിരുന്നു 64 പേർ ശ്യാസംമുട്ടി മരിച്ചത്.





തെറ്റുകൾ
വരുത്താനുള്ള
സ്വാതന്ത്ര്യം അതിൽ
ഉൾപ്പെടുത്തിയിട്ടില്ലെങ്കിൽ
സ്വാതന്ത്ര്യം ലഭിക്കുന്നത്
വിലമതിക്കുന്നില്ല

-ഗാന്ധിജി-

CELEBRATING



വൈക്കം സത്യഗ്രഹം സമരത്തിലൂടെ നേടിയെടുത്ത സഞ്ചാരസ്വാതന്ത്ര്യം

വൈക്കം സത്യഗ്രഹ
സ്മാരകം



വൈക്കം മഹാദേവക്ഷേത്രത്തിന്റെ സമീപത്തെ തിരത്തുകളിലൂടെ അവർണർക്കും സഞ്ചരിക്കുന്നതിനുള്ള അവകാശത്തിനായി നടന്ന സമരമാണ് വൈക്കം സത്യഗ്രഹം. 1924 മാർച്ച് 30 മുതൽ 1925 നവംബർ 23 വരെ നീണ്ട സമരത്തിനൊടുവിൽ ക്ഷേത്രത്തിന്റെ കിഴക്കേ നട ഒഴികെയുള്ള ഭാഗങ്ങളിലെ റോഡുകൾ എല്ലാ ജാതിക്കാർക്കുമായി തുറന്നു നൽകി. ഈ സമരത്തിന്റെ ഭാഗമായി മഹാത്മാഗാന്ധി തിരുവിതാംകൂർ സന്ദർശിക്കുകയും ചർച്ചകൾ നടത്തുകയും ചെയ്തിരുന്നു. ടി കെ മാധവൻ, കെ കേളപ്പൻ, കെ പി കേശവമേനോൻ തുടങ്ങിയ നേതാക്കളുടെ നേതൃത്വത്തിലായിരുന്നു വൈക്കം സത്യഗ്രഹം നടന്നത്.



ദേശീയ ശ്രദ്ധയാകർഷിച്ച സമരം

കേരളത്തിൽ നിലനിൽക്കുന്ന അയിത്തത്തിനെതിരെ കോൺഗ്രസ് നേതാവായ ടി കെ മാധവന്റെ ശ്രമഫലമായി 1923 ലെ കാക്കിനഡ കോൺഗ്രസ് സമ്മേളനത്തിൽ അയിത്തത്തിന് എതിരായ പ്രമേയം പാസാക്കി. ഇതനുസരിച്ച് കോൺഗ്രസ് കമ്മിറ്റികൾ അയിത്തോച്ചാടന പ്രവർത്തനങ്ങൾ നടത്തണമെന്ന് നിർദ്ദേശിച്ചു. അവർണരും സവർണരും അടങ്ങിയ മൂന്നംഗ സംഘം ക്ഷേത്രത്തിന് സമീപത്ത് അവർണർക്ക് പ്രവേശനമില്ല എന്നെഴുതിയ ബോർഡ് മറികടക്കാൻ ശ്രമിക്കുന്നതായിരുന്നു സമരരീതി. കുഞ്ഞപ്പി, ബാഹുലേയൻ, ഗോവിന്ദപ്പണിക്കർ എന്നിവരായിരുന്നു ആദ്യ ദിനത്തിലെ സമര സന്നദ്ധപ്രവർത്തകർ.

ദേശീയ ശ്രദ്ധയാകർഷിച്ച സമരമായിരുന്നു വൈക്കത്തേത്. ഗാന്ധിജിയുടെ നിർദ്ദേശപ്രകാരം ഏപ്രിൽ ഒന്നിന് താൽക്കാലികമായി സമരം അവസാനിപ്പിച്ച് സവർണഹിന്ദുക്കളുമായി ചർച്ച നടത്തിയെങ്കിലും വിജയിച്ചില്ല. ഏപ്രിൽ ഏഴിന് സമരം പുനരാരംഭിച്ചു. സത്യഗ്രഹത്തിന് പിന്തുണയുമായി മന്നത്തുപർമനാഭന്റെ നേതൃത്വത്തിൽ വൈക്കത്ത് നിന്ന് തിരുവനന്തപുരത്തേക്ക് ജാഥ നടത്തി. അതേസമയം തന്നെ ശുചീന്ദ്രത്ത് നിന്ന് പെരുമാൾ നായിഡുവിന്റെ നേതൃത്വത്തിൽ മറ്റൊരു ജാഥയും ആരംഭിച്ചു. 1924 നവംബർ 13 ന് പ്രതിനിധി സംഘം റീജന്റിന് മെമ്മോറാണ്ടം സമർപ്പിച്ചു. ഈറോഡ് നിന്ന് രാമസ്വാമി നായ്ക്കർ വൈക്കം സത്യഗ്രഹത്തിന് പിന്തുണ അറിയിച്ച് എത്തി സത്യഗ്രഹികളെ അഭിസംബോധന ചെയ്തു. സത്യഗ്രഹ വേളയിൽ പഞ്ചാബിൽ നിന്ന് അകാലികളെത്തി സമരക്കാർക്കായി സൗജന്യ ഭോജനാലയം തുറന്നു. പിന്നീട് ഗാന്ധിജിയുടെ നിർദ്ദേശപ്രകാരം ഇവർ മടങ്ങി. ഗാന്ധിജിയുടെ നിർദ്ദേശപ്രകാരം ആചാര്യ വിനോബ ഭാവെ നിരീക്ഷകനെന്ന നിലയിൽ സത്യഗ്രഹ വേദി സന്ദർശിച്ചു.

തുടർന്ന്, ചങ്ങനാശ്ശേരി പരമേശ്വരൻപിള്ളയുടെ നേതൃത്വത്തിൽ വൈക്കം മെമ്മോറിയൽ എന്നറിയപ്പെടുന്ന നിവേദനം അന്നത്തെ തിരുവിതാംകൂർ ഭരണാധികാരിയായിരുന്ന റീജന്റ് മഹാരാണി സേതുലക്ഷ്മി ബായിക്ക് നൽകി. 23,000 സവർണ ഹിന്ദുക്കളാണ് നിവേദനത്തിൽ ഒപ്പിട്ടത്. 1925 മാർച്ചിൽ കേരളത്തിലെത്തിയ ഗാന്ധിജി യാഥാസ്ഥിതികരുടെ നേതാവായ ഇണ്ടൻതുരുത്തി നമ്പ്യാതിരി, പൊലീസ് കമ്മീഷണർ പിറ്റ്, റീജന്റ് മഹാരാണി എന്നിവരുമായി ചർച്ചകൾ നടത്തിയിരുന്നു. ഗാന്ധിജിയുടെ ഇടപെടലിനെ തുടർന്ന് സമരം വിജയകരമായി അവസാനിച്ചു.

വൈക്കം ക്ഷേത്ര സമരത്തിന്റെ വിജയത്തെ തുടർന്ന് അമ്പലപ്പുഴ, തിരുവാർപ്പി, ശുചീന്ദ്രം ക്ഷേത്രങ്ങളുടെ സമീപത്തെ നിരത്തുകളിലും അവർണർക്ക് പ്രവേശനം ലഭിക്കാനുള്ള സമരങ്ങൾ നടന്നു. 20 മാസത്തെ സമരത്തിനൊടുവിൽ വൈക്കം ക്ഷേത്ര നിരത്തുകൾ അവർണർക്കായി തുറന്നു കൊടുത്തുവെങ്കിലും തിരുവിതാംകൂറിലെ ക്ഷേത്രങ്ങളുടെ നിരത്തുകൾ അവർക്കായി തുറന്നുകിട്ടാൻ 1928 വരെ കാത്തിരിക്കേണ്ടിവന്നു. ക്ഷേത്ര പ്രവേശനം ലഭിക്കുന്നത് 1936 ലും.



ശ്രീനാരായണഗുരു - മഹാത്മാഗാന്ധി

മഹാപ്രതിഭകളുടെ സമാഗമം



മഹാത്മാഗാന്ധി 1920, 1925, 1927, 1934, 1937 എന്നിങ്ങനെ അഞ്ച് തവണ കേരളം സന്ദർശിച്ചിട്ടുണ്ടെങ്കിലും 1925 ൽ തന്റെ രണ്ടാം സന്ദർശനത്തിലാണ് ശിവഗിരി മഠത്തിൽ എത്തി ശ്രീനാരായണഗുരുവുമായി കൂടിക്കാഴ്ച നടത്തിയതും സംവദിച്ചതും. വൈക്കം സത്യഗ്രഹത്തോട് അനുബന്ധിച്ച് തിരുവിതാംകൂർ സന്ദർശിച്ച ഗാന്ധിജി നിരവധി അനുയായികളുടെ സാന്നിധ്യത്തിലാണ് ഗുരുവിനെ കാണുന്നത്. നാരായണഗുരുവിന്റെ ഭക്തനായ എ കെ ഗോവിന്ദദാസിന്റെ ഭവനമായിരുന്നു മഹദ്ജീവിതങ്ങളുടെ സംഗമവേദി. കോട്ടയം ജില്ലാ ജഡ്ജിയായിരുന്ന എൻ കുമാരൻ ആയിരുന്നു സംഭാഷണത്തിലെ ദിഭാഷി.



സത്യത്തിലേക്കുള്ള ദുഷ്കരമായ, ദൈർഘ്യമേറിയ അന്വേഷണമാണ് നമ്മുടെ ജീവിതം.
-ഗാന്ധിജി-



സാമൂഹികോന്നമനത്തിന് കരുത്തുറ്റ വാക്കുകൾ

ദേശീയനേതാക്കളായ സി രാജഗോപാലാചാരിയും മഹാദേവ് ദേശായിയും ഗാന്ധിജിക്കൊപ്പം ഗുരുവിനെ സന്ദർശിക്കാൻ എത്തിയിരുന്നു. അയിത്തം, ചാതുർവർണ്യം തുടങ്ങിയ വിഷയങ്ങളിൽ ഗാന്ധിജിയും ഗുരുവും തമ്മിൽ സംവാദം നടത്തി. ഗുരു സ്ഥാപിച്ച ക്ഷേത്രങ്ങളിൽ എല്ലാ ജാതിക്കാർക്കും പ്രവേശനം അനുവദിച്ചിട്ടുള്ളതിലും ശിവഗിരിയിൽ അധഃസ്ഥിതരായ കുട്ടികൾ മറ്റുള്ളവർക്കൊപ്പം വസിക്കുന്നതിലും ഗാന്ധിജി സന്തോഷം പ്രകടിപ്പിച്ചു. അയിത്തോച്ചാടനത്തിനായി പ്രവർത്തിക്കുന്ന ഗാന്ധിജിക്ക് ചാതുർവർണ്യത്തിലുള്ള അഭിപ്രായം മാറാൻ ഈ കുടിക്കാഴ്ച സഹായകരമായി. ഇരുവരുമൊരു മരത്തണലിൽ ഇരുന്നാണ് സംഭാഷണം നടത്തിയത്. മനുഷ്യരിൽ പലജാതികൾ ഉണ്ടാകുന്നത് പ്രകൃതി നിയമമാണെന്ന് വിശ്വസിച്ചിരുന്ന ഗാന്ധിജി അക്കാര്യം ഗുരുവിനോട് ഉന്നയിച്ചു. ഗുരു മറുപടി നൽകിയത്, തങ്ങൾക്ക് തണൽ നൽകിയിരുന്ന മരത്തെ ഉപമിച്ചാണ്.

ഒരേ വൃക്ഷത്തിൽ പല ആകൃതിയിലും വലിപ്പത്തിലുമുള്ള ഇലകൾ ഉണ്ടാകുമെങ്കിലും എല്ലാ ഇലകളുടേയും നീരിന് ഒരേ ഗുണമാണെന്ന് ഗുരു മറുപടി നൽകി. വ്യത്യസ്ത ജാതികളിൽപ്പെട്ട മനുഷ്യരെല്ലാവരും ഒരേ സത്തയുടെ ആവിഷ്കാരമാണെന്ന ഗുരുവിന്റെ വാദം ഗാന്ധിജി അംഗീകരിച്ചു. സംഭാഷണത്തിലെ ചില ചോദ്യങ്ങളും ഗുരുവിന്റെ മറുപടിയും.

ഗാന്ധിജി: ഹിന്ദുക്കളുടെ പ്രമാണഗ്രന്ഥങ്ങളിൽ അയിത്താചാരം വിധിച്ചിട്ടുള്ളതായി സ്വാമിക്ക് അറിവുണ്ടോ?

ഗുരു : ഇല്ല.

ഗാന്ധിജി: അയിത്തം ഇല്ലാതാക്കാൻ വൈക്കത്ത് നടക്കുന്ന സത്യഗ്രഹപ്രസ്ഥാനത്തിൽ സ്വാമിജിക്ക് ഭിന്നാഭിപ്രായം ഉണ്ടോ?

ഗുരു: ഇല്ല.

ഗാന്ധിജി: സത്യഗ്രഹപ്രസ്ഥാനത്തിൽ സ്വാമിജിക്ക് ഭിന്നാഭിപ്രായം ഉണ്ടോ?

ഗുരു: ഇല്ല.

ഗാന്ധിജി: ആ പ്രസ്ഥാനത്തിൽ കൂടുതലായി വല്ലതും ചേർക്കണമെന്നോ വല്ല മാറ്റവും വരുത്തണമെന്ന് സ്വാമിജിക്ക് അഭിപ്രായമുണ്ടോ?

ഗുരു: അത് ശരിയായി നടക്കുന്നുണ്ടെന്നാണ് അറിവ്. അതിൽ മാറ്റംവരുത്തണമെന്ന് അഭിപ്രായമില്ല.

ഗാന്ധിജി: അധഃകൃതവർഗക്കാരുടെ അവശതകൾ തീർക്കുന്നതിന് അയിത്തോച്ചാടനത്തിനുപുറമേ മറ്റെന്തെല്ലാം വേണമെന്നാണ് സ്വാമിയുടെ അഭിപ്രായം?

ഗുരു: അവർക്ക് വിദ്യാഭ്യാസവും ധനവും ഉണ്ടാകണം. മിശ്രഭോജനവും മിശ്രവിവാഹവും വേണമെന്ന് പക്ഷമില്ല. നന്നാകാനുള്ള സൗകര്യം എല്ലാവരെയും പോലെ അവർക്കും വേണം.

വക്കം അബ്ദുൾ ഖാദർ മൗലവി യുക്തിചിന്ത നയിച്ച ധിഷണാശാലി

സാമൂഹികപരിഷ്കർത്താവും
സ്വാതന്ത്ര്യസമര പോരാളിയും
പത്രപ്രവർത്തകനും
പണ്ഡിതനുമായിരുന്നു ഇസ്ലാമിക
നവോത്ഥാനത്തിന്റെ പിതാവ് എന്ന
വിശേഷണമുള്ള വക്കം അബ്ദുൾ ഖാദർ
മൗലവി. തിരുവനന്തപുരം ജില്ലയിലെ
വക്കത്ത് 1873 ഡിസംബർ 28-ന് ജനിച്ച
അദ്ദേഹം കേരളത്തിലെ
മുസ്ലിങ്ങൾക്കിടയിൽ സാമൂഹിക
മാറ്റങ്ങൾക്കും യുക്തിചിന്തയ്ക്കും
വളമേകി. 1905-ൽ വക്കം അബ്ദുൾ
ഖാദർ മൗലവി ആരംഭിച്ച
പത്രമായിരുന്നു സ്വദേശാഭിമാനി.



സാമുദായിക നവീകരണത്തിന് മൗലവിയുടെ പുതുമാർഗം

മതത്തിന്റെ ആചാരപരമായ വശങ്ങളേക്കാൾ മത-സാമൂഹിക സാമ്പത്തിക വശങ്ങളെക്കുറിച്ചാണ് അദ്ദേഹം സംസാരിച്ചത്. ആധുനിക വിദ്യാഭ്യാസത്തിന്റെ ആവശ്യകത, സ്ത്രീകളുടെ വിദ്യാഭ്യാസം, മുസ്ലിം സമൂഹത്തിൽ അനാചാരങ്ങൾ ഇല്ലാതാക്കുക തുടങ്ങിയ വിഷയങ്ങൾക്കായിരുന്നു അദ്ദേഹത്തിന്റെ മുൻഗണന. മുസ്ലിം സമുദായത്തിനിടയിലെ നേർച്ചയുടെയും ഉറുസിന്റെയും ഉത്സവങ്ങളെ അദ്ദേഹം അൽ ഇസ്ലാം എന്ന പ്രസിദ്ധീകരണത്തിലൂടെ എതിർത്തു. തുടർന്ന് യാഥാസ്ഥിതികവിഭാഗങ്ങളിൽ നിന്ന് എതിർപ്പ് ഉയരുകയും മൗലവിയുടെ പ്രസിദ്ധീകരണങ്ങൾ വായിക്കുന്നത് പാപമായി മതവിധി പുറപ്പെടുവിക്കുകയും ചെയ്തു.

തിരുവിതാംകൂർ സർക്കാർ നിരോധിക്കുകയും കണ്ടുകെട്ടുകയും ചെയ്ത സ്വദേശാഭിമാനി പത്രത്തെ കൂടാതെ മുസ്ലിം, ദീപിക, അൽ ഇസ്ലാം തുടങ്ങിയ പ്രസിദ്ധീകരണങ്ങളും തന്റെ ആശയപ്രചാരണത്തിനും അനീതികൾക്കെതിരായ പോരാട്ടത്തിനുമായി അദ്ദേഹം ആരംഭിച്ചു. നവോത്ഥാനത്തിന്റെ സന്ദേശം ഇവയിലൂടെ മൗലവി ജനങ്ങളിൽ എത്തിച്ചു.

ശ്രീനാരായണഗുരുവിന്റെ എസ് എൻ ഡി പിയെ മാതൃകകാക്കി അഖില തിരുവിതാംകൂർ മുസ്ലിം മഹാജനസഭ സ്ഥാപിച്ചത് വക്കം മൗലവിയാണ്. മുസ്ലിങ്ങളെ ബാധിക്കുന്ന മത, സാമുദായിക പ്രശ്നങ്ങൾ ചർച്ച ചെയ്യുന്നതിനുള്ള വേദിയായി ഈ സംഘടന പ്രവർത്തിച്ചു. മുസ്ലിം സമുദായത്തിന്റെ വിദ്യാഭ്യാസപരമായ പിന്നോക്കാവസ്ഥയും ദൈന്യതയുമാണ് വക്കം മൗലവിയെ പൊതുരംഗത്തേക്കും നവോത്ഥാന പ്രവർത്തനങ്ങളിലേക്കും നയിച്ചത്.



മാതൃഭാഷയിൽ നാം അഭിമാനം കൊള്ളണം. അതിനെ സ്നേഹിക്കാത്തവന് മാതൃഭൂമിയെ സ്നേഹിക്കാൻ കഴിയില്ല -ഗാസിജി-

ശബരി ആശ്രമം

യാഥാർത്ഥ്യമാക്കിയ മാനവിക സങ്കല്പം

ഗാന്ധിജി മൂന്നുതവണ സന്ദർശിച്ച കേരളത്തിലെ ഏക സ്ഥാപനമാണ് പാലക്കാട്ടെ ശബരി ആശ്രമം. അയിത്തോച്ചാടനം ലക്ഷ്യമിട്ട് ടി.ആർ. കൃഷ്ണസ്വാമി അയ്യർ സ്ഥാപിച്ച ഈ ആശ്രമം തെക്കേ ഇന്ത്യയിലെ സബർമതി എന്നാണ് അറിയപ്പെടുന്നത്. 1925 ലും 1927 ലും പിന്നീട് കസ്തൂർബാ ഗാന്ധിക്കൊപ്പം 1934 ജനുവരി 10നും ഗാന്ധിജി ആശ്രമം സന്ദർശിച്ചു. ക്ഷണിച്ചിട്ടില്ല, ആശ്രമത്തിന്റെ പ്രവർത്തനങ്ങളെക്കുറിച്ചും സാമൂഹിക പ്രവർത്തനങ്ങളിലും നടത്തുന്ന ഇടപെടലുകളെക്കുറിച്ചും അറിഞ്ഞാണ് മഹാത്മജി ഈ ആശ്രമത്തിലെത്തിയത്.

ശബരി ആശ്രമം



ഗാന്ധിസ്മരണകളുറങ്ങുന്ന അകത്തേത്തറ

1922 ലാണ് യാഥാസ്ഥിതിക ബ്രാഹ്മണ സമൂഹം ഭ്രഷ്ട് കൽപ്പിച്ച് അഗ്രഹാരത്തിൽ നിന്ന് പുറത്താക്കിയ സ്വാതന്ത്ര്യസമര സേനാനി കൃഷ്ണസ്വാമി അയ്യർ പാലക്കാട് അകത്തേത്തറ നടക്കാവിൽ ശബരി ആശ്രമം ആരംഭിച്ചത്. അതേവർഷം നടന്ന കോൺഗ്രസ് പ്ലീനത്തിൽ അയിത്താചരണത്തിനെതിരായ പ്രമേയം പാസായി. ഇതനുസരിച്ച് രാജ്യത്താദ്യമായി ശബരി ആശ്രമത്തിൽ മിശ്രഭോജനം നടന്നു. അന്നത്തെ സാമൂഹിക സാഹചര്യത്തിൽ അത് വൻ മുന്നേറ്റമായി മാറി.

അയിത്തോച്ചാടനവും ഹരിജനോദ്ധാരണവും ലക്ഷ്യമാക്കിയാണ് അയ്യരും ഭാര്യ ഈശ്വരി അമ്മാളും ആശ്രമം ആരംഭിച്ചത്. അയിത്തജാതിക്കാരായി കണ്ട അകറ്റിനിർത്തിയിരുന്ന കുട്ടികളെ മുന്നോക്ക വിഭാഗത്തിനൊപ്പം ഒന്നിച്ചിരുത്തി വിദ്യാഭ്യാസം ചെയ്യിക്കുന്നതിനുവേണ്ടിയുള്ള വിദ്യാലയം എന്ന നിലയ്ക്ക് ആയിരുന്നു ആദ്യകാല പ്രവർത്തനം. 1923 ൽ അകത്തേത്തറ മക്കൾ വീട്ടിലെ അപ്പു യജമാനൻ സംഭാവന നൽകിയ മുന്നേക്കർ ഭൂമിയിലേക്ക് ആശ്രമം മാറ്റി സ്ഥാപിച്ചതോടെ രോഗികളെ പരിചരിക്കുന്നതിനും മറ്റും ഇവിടെ സൗകര്യമുണ്ടായി.

1925, 1927, 1934 എന്നീ വർഷങ്ങളിൽ ഗാന്ധിജി ഇവിടെയെത്തി. വൈക്കം സത്യഗ്രഹവുമായി ബന്ധപ്പെട്ട് കേരളത്തിൽ എത്തിയപ്പോഴായിരുന്നു ആദ്യസന്ദർശനം. ഈ സന്ദർശനത്തിനിടെ പാലക്കാട് കൽമാടം ക്ഷേത്രം, കസ്തൂർബാ ഗാന്ധി ഹരിജനങ്ങൾക്കായി തുറന്നുകൊടുത്തു. 1927 ജൂലൈയിൽ രണ്ടാം സന്ദർശനം. 1934 ജനുവരി 10ന് മൂന്നാമത്തെ സന്ദർശനവേളയിൽ കരികൊടി പ്രകടനം നടത്താൻ ചിലർ ഒലവക്കോട് റെയിൽവേ സ്റ്റേഷനിൽ ഒരുകൊല്ലം നടത്തി. ഇത് മുൻകൂട്ടിയറിഞ്ഞ കൃഷ്ണസ്വാമി ട്രെയിൻ ശബരി ആശ്രമത്തിന് തൊട്ടടുത്ത് നിറുത്താനുള്ള സൗകര്യം ചെയ്തുകൊടുത്തു.

ഗാന്ധിജി നട്ട തെങ്ങും അദ്ദേഹം പ്രാർത്ഥന നടത്തിയ വീടും ഇന്നും ഇവിടെയുണ്ട്.

ഭാരതസംസ്കാരം നമ്മെ പഠിപ്പിക്കുന്നത് മനുഷ്യസമുദായത്തെ ഒന്നാകെ അവിഭാജ്യമായ ഒരു കുടുംബമായി കാണാനാണ് -ഗാന്ധിജി-

സ്വാതന്ത്ര്യസമരവും മലയാള പത്രങ്ങളും

സാംസ്കാരിക ജീവിതത്തെ മാറ്റിയെഴുതിയ ജിഹ്വകൾ

ഇന്ത്യൻ സ്വാതന്ത്ര്യസമര കാലഘട്ടത്തിൽ ബ്രിട്ടീഷുകാരുടെ അതിക്രമങ്ങൾ തുറന്നുകൊടുത്തു മാർഗം പത്രങ്ങളായിരുന്നു. സമരങ്ങൾക്കുള്ള ആഹ്വാനങ്ങളും ദേശസ്നേഹം തുളുമ്പുന്ന കവിതകളും പത്രങ്ങളിലൂടെ പുറത്തുവന്നു. മിക്ക സ്വാതന്ത്ര്യസമരനായകരും പത്രങ്ങൾ നടത്തിയിരുന്നു. മലയാളത്തിൽ മാതൃഭൂമി മുതൽ സ്വദേശാഭിമാനി വരെ ഉൾപ്പെടുന്ന പത്രങ്ങൾ സംവാദാത്മക യുക്തിയിലൂടെ എല്ലാവർക്കും വളരാൻ കഴിയുന്ന ഒരു സാംസ്കാരിക പൊതുമണ്ഡലം നിർമ്മിച്ചെടുക്കുന്നതിൽ വഹിച്ച പങ്ക് വളരെ വലുതാണ്.



ഇന്നു ചെയ്യുന്ന പ്രവൃത്തിയെ ആശ്രയിച്ചിരിക്കും നമ്മുടെ ഭാവം -ഗാന്ധിജി-

CELEBRATING



പത്രങ്ങൾ അങ്ങുണർത്തിയ കാലം

1920-21 ലെ യോഗക്ഷേമം വായനക്കാരുടെ പ്രതികരണം ആവശ്യപ്പെട്ടുകൊണ്ട് പ്രസിദ്ധീകരിച്ച ഒരു പ്രധാന വാർത്ത നമ്പൂതിരി കുടുംബ റെഗുലേഷൻ സംബന്ധിച്ചുള്ളതാണ്. കനിഷ്ഠ വിവാഹത്തെ അനുകൂലിച്ചും പ്രതികൂലിച്ചുമുള്ള നിരവധി വാദഗതികൾ ഇതിൽ അവതരിപ്പിക്കപ്പെട്ടു. 1884ൽ ആരംഭിച്ച 'കേരളപത്രിക' എന്ന വാരിക ഉദ്യോഗസ്ഥ ദുഷ്പ്രഭുതത്തെ ചോദ്യം ചെയ്യുക മാത്രമല്ല ഇന്ത്യൻ നാഷണൽ കോൺഗ്രസിന്റെ രൂപീകരണത്തിനുമുമ്പുതന്നെ ദേശീയബോധം ഉണർത്തുവാനുതകുന്ന ലേഖനങ്ങൾ പ്രസിദ്ധീകരിക്കാനും തയ്യാറായി. എല്ലാ അവശരുടേതുമായ ഒരു പത്രം എന്ന നിലയ്ക്കാണ് 1917 ൽ കരുനാഗപ്പള്ളിയിൽനിന്ന് ഡോ. വേലുക്കുട്ടി അരയൻ 'അരയൻ' എന്ന പത്രം തുടങ്ങിയത്.

1890 മാർച്ച് 22 ന് കോട്ടയത്തു നിന്ന് മലയാള മനോരമ പ്രസിദ്ധീകരണം ആരംഭിച്ചു. സി.വി. കുഞ്ഞുരാമനും കെ. സുകുമാരൻ. ബി.എ.യും ചേർന്നാണ് കേരള കൗമുദി ആരംഭിച്ചത്. തിരുവിതാംകൂറിലെ രാജഭരണത്തിനും ദിവാന്റെ ദുർനയങ്ങൾക്കുമെതിരെ ആഞ്ഞടിച്ച പത്രമായിരുന്നു സ്വദേശാഭിമാനി. 1905 ൽ വക്കം അബ്ദുൽ ഖാദർ മൗലവി ആരംഭിച്ച ഈ പത്രത്തിലായിരുന്നു പൗരാവകാശങ്ങൾക്കും ജനാധിപത്യത്തിനും വേണ്ടി രാമകൃഷ്ണപിള്ള മുഖപ്രസംഗങ്ങൾ എഴുതിയിരുന്നത്.

സ്വാതന്ത്ര്യസമരപ്രസ്ഥാനത്തിന്റെ ഭാഗമായി 1923 ൽ ജന്മമെടുത്ത പത്രമാണ് മാതൃഭൂമി. കെ.പി. കേശവമേനോന്റെ പത്രാധിപത്യത്തിൽ തിരുവിതാംകൂറിൽ ഏകാധിപത്യത്തിനെതിരെ നിലപാടെടുത്തതിന് ഒൻപതു വർഷക്കാലം മാതൃഭൂമി നിരോധിച്ചിരുന്നു. യുക്തിവാദം, സോഷ്യലിസം, തൊഴിലാളി പ്രസ്ഥാനം, മിശ്രവിവാഹം, തുടങ്ങിയ ചിന്താസരണികൾക്കു വേണ്ടി ശക്തിയുക്തം വാദിച്ചിരുന്ന പത്രമായിരുന്നു സഹോദരൻ അയ്യപ്പൻ നടത്തിയിരുന്ന 'സഹോദരൻ' എന്ന പത്രം. ഇടതുപക്ഷ ആശയപ്രചാരണത്തിനായി 1935 ൽ 'പ്രഭാതം' ആരംഭിച്ചു.

1942 സെപ്തംബർ ആറിന് കോഴിക്കോട്ടുനിന്ന് എം.എസ് ദേവദാസിന്റെ പത്രാധിപത്യത്തിൽ പ്രഭാതത്തിനുപകരം 'ദേശാഭിമാനി' പ്രസിദ്ധീകരണം ആരംഭിച്ചു. തൊഴിലാളികളിൽനിന്ന് പിരിച്ചെടുത്ത തുക കൊണ്ടാണ് 'ദേശാഭിമാനി' നടത്തിക്കൊണ്ടിരുന്നത്. കുറൂർ നമ്പൂതിരിപ്പാടിന്റെ 'ലോകമാന്യൻ', ഇ. ഇക്കണ്ടവാര്യരുടെ 'കേരളൻ' എന്നീ പത്രങ്ങൾ ദേശീയപ്രസ്ഥാനത്തിന്റെ ആശയപ്രചാരണം ഏറ്റെടുത്തിരുന്നു.



മുഹമ്മദ് അബ്ദുറഹ്മാൻ ഉപ്പ് സത്യഗ്രഹത്തിന്റെ മലബാർ പതിപ്പ്

ബ്രിട്ടീഷ് ഇന്ത്യയിൽ ഉപ്പിന് നികുതി ചുമത്തിയതിൽ പ്രതിഷേധിച്ച് 1930 മാർച്ച് 12 ന് മഹാത്മാഗാന്ധിയുടെ നേതൃത്വത്തിൽ ആരംഭിച്ച അഹിംസ സമരമാണ് ഉപ്പ് സത്യഗ്രഹം. മഹാത്മാഗാന്ധിയുടെ നേതൃത്വത്തിൽ ദണ്ഡിയിലേക്ക് നടത്തിയ യാത്രയോടെ ആരംഭിച്ച സത്യഗ്രഹത്തിനു കേരളത്തിലും പിന്നുണാ സമരങ്ങൾ നടന്നു. മലബാറിൽ കോഴിക്കോടും പയ്യന്നൂരും ഉപ്പ് നിയമം ലംഘിക്കാൻ കെ പി സി സി തീരുമാനിച്ചു. പയ്യന്നൂരിൽ കെ കേളപ്പനും കോഴിക്കോട് മുഹമ്മദ് അബ്ദുറഹ്മാനും സത്യഗ്രഹത്തിന് നേതൃത്വം നൽകി.

ഫലപ്രാപ്തിയിലല്ല, പരിശ്രമത്തിലാണ് സത്യപ്രതി കൂടിക്കൊള്ളുന്നത്. പരിപൂർണ്ണമായ പരിശ്രമമാണ് സമ്പൂർണ്ണവിജയം.
-ഗാന്ധിജി-




പൊലീസ് പിടിച്ചെടുത്ത ദേശീയ പതാകയും ഉപ്പ് നിയമം ലംഘിച്ച നേതാക്കളും

1930 ൽ ഗാന്ധിജി ആരംഭിച്ച സിവിൽ നിയമലംഘനത്തിന്റേയും ദണ്ഡി മാർച്ചിന്റേയും ഭാഗമായി മലബാറിൽ കോഴിക്കോടും പയ്യന്നൂരും ഉപ്പ് നിയമം ലംഘിക്കാൻ കെ പി സി സി തീരുമാനിച്ചു. പയ്യന്നൂരായിരുന്നു മുഖ്യവേദി. പയ്യന്നൂരിൽ കെ കേളപ്പനും കോഴിക്കോട് മുഹമ്മദ് അബ്ദുറഹ്മാനും നേതൃത്വം നൽകാനും തീരുമാനിച്ചു.

കെ കേളപ്പന്റെ നേതൃത്വത്തിൽ പയ്യന്നൂരിലേക്ക് 32 വോളന്റിയർമാർ കോഴിക്കോട് നിന്ന് പദയാത്ര നടത്തി. ഈ പദയാത്ര 1930 ഏപ്രിൽ 21 ന് പയ്യന്നൂരിലെത്തി. ഏപ്രിൽ 23 ന് കെ കേളപ്പനും സംഘവും ഉപ്പ് നിയമം ലംഘിച്ചു. മെയ് അഞ്ചിന് ബ്രിട്ടീഷുകാർ ഗാന്ധിജിയെ അറസ്റ്റ് ചെയ്തപ്പോൾ ഇന്ത്യയിലെമ്പാടും ഹർത്താലും പണിമുടക്കും കരികൊടി പ്രകടനങ്ങളും നടന്നു. സമാനമായ സാഹചര്യമായിരുന്നു മലബാറിലും.

പയ്യന്നൂരിൽ സത്യഗ്രഹം നയിച്ച കെ കേളപ്പനെ അറസ്റ്റ് ചെയ്തു. പൊലീസ് ക്രൂരമായ ആക്രമണം അഴിച്ചുവിട്ടു. പൊലീസിന്റെ അതിക്രമം തുടർന്നപ്പോൾ സത്യഗ്രഹത്തിന്റെ മുഖ്യവേദി കോഴിക്കോട്ടേക്ക് മാറി. മെയ് 12 ന് കോഴിക്കോട് കടപ്പുറത്ത് നിയമലംഘനത്തിന് ശ്രമിച്ചപ്പോൾ പൊലീസ് ക്രൂരമായ മൂന്നാംമുറ പ്രയോഗിച്ചു. കോൺഗ്രസ് നേതാക്കളായ മുഹമ്മദ് അബ്ദുറഹ്മാൻ, പി കൃഷ്ണപിള്ള, ആർ വി ശർമ്മ തുടങ്ങിയവരെ പൊലീസ് മർദ്ദിച്ചു. പൊലീസ് പിടിച്ചെടുത്ത ദേശീയ പതാക അവരുടെ കൈയിൽ നിന്നും തട്ടിപ്പറിച്ച് പി കൃഷ്ണപിള്ളയെ പൊലീസുകാർ ബോധം കെടുന്നത് വരെ മർദ്ദിച്ചു. എങ്കിലും അദ്ദേഹം ദേശീയ പതാക കൈവിട്ടില്ല. ഗാന്ധിജിയുടെ ഉപ്പ് സത്യഗ്രഹത്തിന്റെ ഭാഗമായി 1932 ജനുവരി 17 ന് ഇ.എം.എസിന്റെ നേതൃത്വത്തിൽ മൂന്നുപേർ കടപ്പുറത്തേക്ക് ഉപ്പ് ശേഖരണ ജാഥ നടത്തി. കടപ്പുറത്തെ വമ്പിച്ച ജനാവലിയെ സാക്ഷിയാക്കി അവരെ അറസ്റ്റ് ചെയ്തു.




CELEBRATING



ഗുരുവായൂർ സത്യഗ്രഹം

നവോത്ഥാന ചരിത്രത്തിലെ നാഴികക്കല്ല്

1931-32 ൽ തൊട്ടുകൂടായ്മ, തീണ്ടൽ തുടങ്ങിയ അധിഷ്ഠിതചാരങ്ങൾക്കു എതിരായി നടത്തിയ ജനകീയ സമരമാണ് ഗുരുവായൂർ സത്യഗ്രഹം. നവോത്ഥാന ചരിത്രത്തിലെ നാഴികക്കല്ലായി വിശേഷിപ്പിക്കുന്ന സമരം അന്നത്തെ കേരള പ്രദേശ് കോൺഗ്രസ് കമ്മിറ്റിയുടെ നിശ്ചയ പ്രകാരമായിരുന്നു ആരംഭിച്ചത്. കെ.കേളപ്പൻ, പി. കൃഷ്ണപിള്ള, എ. കെ. ഗോപാലൻ, മന്നത്ത് പത്മനാഭൻ, സുബ്രഹ്മണ്യൻ തിരുമുസ് തുടങ്ങിയവരുടെ നേതൃത്വത്തിലായിരുന്നു സത്യഗ്രഹം നടന്നത്.



സ്വാർത്ഥ ചിന്താ ഗതിയുടെ ചങ്ങലയെ പൊട്ടിച്ചെറിഞ്ഞ്, മാനുഷികതയുടെ സമുദ്രത്തിൽ അലിഞ്ഞു ചേരാൻ നമ്മൾ തയ്യാറായാൽ ജീവിതത്തിന്റെ മഹത്വം പങ്കിടാൻ നമുക്കാവാം.
-ഗാന്ധിജി-



കെ. കേളപ്പൻ



എ.കെ.ജി.

വിലക്കിനെതിരെ പൊതുബോധം സജീവമാക്കിയ സമരം

1931 നവംബർ ഒന്നിന് രാവിലെ ഒമ്പതിന് ഗുരുവായൂർ സത്രത്തിന്റെ കിഴക്ക്, പടിഞ്ഞാറ്, തെക്ക് നടകളിൽ സത്യഗ്രഹം ആരംഭിച്ചു. ഓരോ നടയിലും രണ്ടു വീതം പേർ മൂന്നു മണിക്കൂർ വീതം സത്യഗ്രഹം നടത്തുകയായിരുന്നു രീതി. എ. കെ ഗോപാലനായിരുന്നു സത്യഗ്രഹക്യാപ്റ്റൻ. 1932 സെപ്റ്റംബർ 21 ന് കെ.കേളപ്പൻ അനിശ്ചിതകാല നിരാഹാരസത്യഗ്രഹം ആരംഭിച്ചു. ഗാന്ധിജി പ്രശ്നത്തിൽ ഇടപെട്ട് കെ.കേളപ്പനോട് നിരാഹാരം അവസാനിപ്പിക്കാൻ ആവശ്യപ്പെട്ടു. ഗുരുവായൂർ ക്ഷേത്രത്തിൽ ജാതിമതഭേദമന്യേ എല്ലാവർക്കും പ്രവേശനം അനുവദിക്കണം എന്നായിരുന്നു സത്യഗ്രഹികളുടെ ആവശ്യം. കേരള പ്രദേശ് കോൺഗ്രസ് കമ്മിറ്റിയുടെ വടകര സമ്മേളനത്തിൽ അംഗീകരിച്ച പ്രമേയ പ്രകാരമാണ് സത്യഗ്രഹം ആരംഭിച്ചത്. 1931 നവംബർ 1 ന് മുമ്പ് ക്ഷേത്രത്തിൽ എല്ലാവർക്കും പ്രവേശനം അനുവദിക്കണമെന്നും അല്ലെങ്കിൽ അന്നേ ദിവസം മുതൽ കെ കേളപ്പന്റെ നേതൃത്വത്തിൽ സത്യഗ്രഹം ആരംഭിക്കുമെന്നും നേതാക്കൾ ക്ഷേത്രം നടത്തിപ്പുകാരെ അറിയിച്ചു. ആവശ്യം ക്ഷേത്ര ട്രസ്റ്റിയായ സാമുതിരി തള്ളിക്കളഞ്ഞു. തുടർന്ന് മുൻനിശ്ചയ പ്രകാരം സത്യഗ്രഹം ആരംഭിച്ചു. മഹാത്മാഗാന്ധിയുടെ ആശീർവാദം ഈ സത്യഗ്രഹത്തിന് ഉണ്ടായിരുന്നു. കണ്ണൂരിൽ നിന്നും ജാഥയായിട്ടാണ് സത്യഗ്രഹികൾ ഗുരുവായൂരിൽ എത്തിയത്. ക്ഷേത്രപ്രവേശന പ്രചാരണത്തിന് നേതൃത്വം നൽകിയ ടി.സുബ്രഹ്മണ്യൻ തിരുമുമ്പിനെ നവംബർ ഏഴിന് അറസ്റ്റ് ചെയ്തു. സത്യഗ്രഹത്തിനിടെ ആറ് മാസത്തെ ശിക്ഷ കഴിഞ്ഞ് കണ്ണൂർ ജയിലിൽ നിന്നും സമരമുഖത്ത് തിരിച്ചെത്തിയ എ.കെ.ജി. വീണ്ടും സത്യഗ്രഹ ക്യാപ്റ്റൻ സ്ഥാനമേറ്റെടുത്തു. സമരം ഇഴഞ്ഞു നീങ്ങുന്നു എന്നു തോന്നിയ അവസരത്തിൽ സത്യഗ്രഹ നേതാവായ പി കൃഷ്ണപിള്ള ശ്രീകോവിലിന് മൂന്നിൽ ബ്രാഹ്മണർ മാത്രം അടിച്ചിരുന്ന മണി മുഴക്കി. ക്ഷേത്രം കാവൽക്കാർ കൃഷ്ണപിള്ളയെ അതിക്രമമായി തല്ലിച്ചതച്ചു. സത്യഗ്രഹ സന്നദ്ധ ഭടന്മാരുടെ നേതാവായിരുന്ന എ കെ ഗോപാലനേയും ഡിസംബർ 26 ന് ക്ഷേത്രാനുകൂലികൾ ക്രൂരമായി മർദ്ദിച്ചു. ഇതേതുടർന്ന്, ക്ഷേത്രത്തിനകത്തേക്കുള്ള പ്രവേശനം തടഞ്ഞുകൊണ്ട് സ്ഥാപിച്ചിരുന്ന വേലി സമരക്കാർ പൊളിച്ചു മാറ്റി. ഈ സംഭവം കാരണം ക്ഷേത്രത്തിൽ പുജ നിർത്തിവെച്ച് അടച്ചിടാൻ ക്ഷേത്രാധികാരികൾ തീരുമാനിച്ചു. ഒരു മാസത്തോളം അടച്ചിട്ട ക്ഷേത്രം 1932 ജനുവരി 20-ന് തുറന്നു. കെ കേളപ്പൻ 1932 സെപ്റ്റംബർ 21 മുതൽ മരണംവരെ നിരാഹാര സമരം പ്രഖ്യാപിച്ചു. എന്നാൽ, മഹാത്മാഗാന്ധി അദ്ദേഹത്തോട് സത്യഗ്രഹത്തിൽ നിന്നും പിൻമാറാൻ ആവശ്യപ്പെട്ടതിനെ തുടർന്ന് 1932 ഒക്ടോബർ രണ്ടിന് നിരാഹാരം പിൻവലിച്ചു. 1947 ജൂൺ 12ന് മദിരാശി സർക്കാരിന്റെ ക്ഷേത്രപ്രവേശന ഉടമ്പടിക്ക് ശേഷം ഗുരുവായൂർ ക്ഷേത്രത്തിൽ എല്ലാ വിഭാഗം ഹിന്ദുക്കൾക്കും പ്രവേശനം ലഭിച്ചു. ഗുരുവായൂർ സത്യഗ്രഹ ഫലമായി ഗുരുവായൂർ ക്ഷേത്രം ഉടനടി അവർണ്ണർക്ക് തുറന്നുകൊടുത്തില്ലെങ്കിലും, ക്ഷേത്രപ്രവേശനം നിഷേധിക്കുന്നതിനെതിരായ പൊതുബോധം സജീവമാക്കാൻ ഈ സത്യഗ്രഹത്തിന് സാധിച്ചു.

കാടകം വനസത്യഗ്രഹം

കാട് കാക്കാനിറങ്ങിയ കാടകം

വനവിഭവങ്ങൾ ചൂഷണം ചെയ്യുന്നതിനായി ബ്രിട്ടീഷ് സർക്കാർ ഇന്ത്യയിൽ 1856, 1878, 1927 വർഷങ്ങളിൽ നടപ്പിലാക്കിയ വനനിയമങ്ങൾ ആദിവാസികളുടേയും വനവിഭവങ്ങൾ ശേഖരിച്ച് വിൽപ്പന നടത്തി ഉപജീവനം കഴിക്കുന്നവരുടേയും ജീവിതത്തെ സാരമായി ബാധിച്ചിരുന്നു. ബ്രിട്ടീഷുകാരുടെ ഈ വനനിയമങ്ങൾക്കെതിരെ ഇന്നത്തെ കാസർഗോഡ് ജില്ലയിലെ കാടകത്ത് 1932 ൽ നടന്ന സമരമാണ് കാടകം വനസത്യഗ്രഹം. പതിറ്റാണ്ടുകളോളം വനനിയമത്തിന്റെ പീഡനങ്ങൾ സഹിച്ച ജനത സ്വാതന്ത്ര്യസമരം ശക്തിപ്രാപിച്ചതിനെ തുടർന്ന് സത്യഗ്രഹവുമായി മുന്നിട്ടിറങ്ങുകയായിരുന്നു.



കാസർഗോഡ് കാടകം സ്മാരകം



വനചുഷണത്തിനെതിരെയുള്ള ചെറുത്തുനിൽപ്പ്

പത്തൊമ്പതാം നൂറ്റാണ്ടിന്റെ ആദ്യവർഷങ്ങളിൽ തന്നെ ബ്രിട്ടീഷ് സർക്കാർ വനനിയമം നടപ്പിലാക്കി. പരിസ്ഥിതി സംരക്ഷണമോ വനസംരക്ഷണമോ ആയിരുന്നില്ല യഥാർത്ഥ ലക്ഷ്യം. കോളനിഭരണത്തിന്റെ സാമ്പത്തിക, രാഷ്ട്രീയ താൽപര്യങ്ങൾ സംരക്ഷിക്കുകയായിരുന്നു നിയമത്തിനു പിന്നിലെ ഉദ്ദേശ്യം.

ബ്രിട്ടീഷുകാർ 1932 ജനുവരിയിൽ ഗാന്ധിജിയെ അറസ്റ്റ് ചെയ്യുകയും ഇന്ത്യൻ നാഷണൽ കോൺഗ്രസിനെ നിയമവിരുദ്ധമാക്കുകയും ചെയ്തതിനെ തുടർന്നാണ് കാടകത്തെ റിസർവ് വനത്തിൽ നിയമലംഘനം നടത്താൻ കോൺഗ്രസ് തീരുമാനിച്ചത്. കാസർഗോഡ് താലൂക്കിലെ കാരഡുക്ക, മുളയാർ, ഇരിയണ്ണി തുടങ്ങി വനത്തിനോട് ചേർന്ന് കിടക്കുന്ന ഗ്രാമങ്ങളിലെ സാധാരണക്കാരായ ജനങ്ങൾ കാടകം എന്ന പ്രദേശത്ത് സത്യഗ്രഹം തുടങ്ങി. തുടക്കത്തിൽ സത്യഗ്രഹ രീതി പിന്തുടർന്ന സമരം പിന്നീട് നിയമലംഘന സമരമായി.

വനത്തിനുള്ളിൽ നിന്ന് വിഭവങ്ങൾ ശേഖരിക്കരുതെന്ന ബ്രിട്ടീഷ് കഠിനിയമത്തെ എതിർത്ത് സമരഭടന്മാർ വനത്തിനുള്ളിൽ നിന്നും മരങ്ങൾ മുറിച്ചുമാറ്റി. വനവിഭവങ്ങളും ശേഖരിച്ച് വിപണിയിലെത്തിച്ചു. പൊലീസ് സമരക്കാരെ അറസ്റ്റ് ചെയ്തു ക്രൂരമായി മർദ്ദിച്ചു.

എ വി കുഞ്ഞമ്പു, മഞ്ജുനാഥ ഹെഗ്ഡെ, കിഴക്കേ വളപ്പിൽ കണ്ണൻ, അഡ്വ ഉമേശ് റാവു, നാരന്തട്ട കൃഷ്ണൻ നായർ തുടങ്ങിയവരുടെ നേതൃത്വത്തിലായിരുന്നു സമരം.

പി. കൃഷ്ണപിള്ള സത്യഗ്രഹ വേദി സന്ദർശിച്ചത് സമരത്തിന്റെ ആവേശം ഇരട്ടിയാക്കി. ആഗസ്റ്റ് രണ്ടാം വാരം മുതൽ മലബാറിലെ വിവിധ പ്രദേശങ്ങളിൽനിന്നും കാടകത്തേക്ക് ജാഥകൾ പ്രവഹിച്ചു. സമരം കൂടുതൽ ശക്തമായി. പൊലീസ് നിയമം ലംഘിച്ചവരെ അറസ്റ്റ് ചെയ്തു നിയമനടപടികൾ സ്വീകരിച്ചു.

എല്ലാ ജീവിതവും ഒന്നാണെന്ന് നാം ഓർമ്മിക്കുമെങ്കിൽ, നാം പരസ്പരം ശത്രുക്കളായി പെരുമാറാൻ കാരണമൊന്നുമില്ല

-ഗാന്ധിജി-

CELEBRATING



ഗാന്ധിജി വയനാട്ടിൽ
ഉണർത്തി വിട്ട
ആവേശം

സ്വാതന്ത്ര്യ സമരകാലത്ത് അഞ്ചുതവണ കേരളത്തിലെത്തിയ മഹാത്മജി, സംസ്ഥാനത്തുടനീളം സഞ്ചരിച്ചു. സമുദായ നേതാക്കൾ മുതൽ സാധാരണ തൊഴിലാളികളെ വരെ നേരിൽ കണ്ട ഗാന്ധിജി വിദ്യാലയങ്ങളിലും കൊട്ടാരങ്ങളിലും അതിഥിയായി എത്തി. സമൂഹത്തെയാകമാനം സ്വാധീനിക്കാനും സ്വാതന്ത്ര്യത്തിന്റെ ആവശ്യകതയും സമരത്തിന്റെ ആവേശവും ജനങ്ങളിൽ എത്തിക്കാനും ഉപകരിക്കുന്നതായിരുന്നു വയനാട്ടിൽ ഉൾപ്പെടെ അദ്ദേഹം നടത്തിയ ഓരോ സന്ദർശനവും..

മഹാത്മാ ഗാന്ധിയുടെ നാലാമത്തെ കേരള സന്ദർശനവേളയിലാണ് അദ്ദേഹം പഴശ്ശിയുടെ പോരാട്ട സ്മരണകളുള്ള വയനാട്ടിൽ എത്തിയത്. 1933ൽ സിവിൽ നിയമലംഘന സമരം പിൻവലിച്ചതോടെ ഹരിജനോദ്ധാരണത്തിനും അയിത്തോച്ചാടനത്തിനുമായി ഇന്ത്യയിലുടനീളം സഞ്ചരിക്കാൻ തീരുമാനിച്ചതിനെ തുടർന്നാണ് ഗാന്ധിജി 1934ൽ കേരളത്തിലും എത്തിയത്. ഗാന്ധിജിയുടെ നാലാമത്തെ കേരള സന്ദർശനമായിരുന്നു അത്. ജനുവരി 10 മുതൽ 21 വരെ നടത്തിയ പര്യടനത്തിൽ ജനുവരി 14 നായിരുന്നു അദ്ദേഹം കോഴിക്കോട് നിന്നും കൽപ്പറ്റയിലെത്തിയത്. വയനാട്ടിൽ ഹരിജൻ വെൽഫെയർ സെന്റർ തുടങ്ങുകയായിരുന്നു അദ്ദേഹത്തിന്റെ പ്രധാന ലക്ഷ്യം. മടക്കിമലയിലാണ് സെന്റർ തുടങ്ങിയത്.

ദേശബന്ധു ചിത്തരഞ്ജൻ ദാസിന്റെ സഹോദരി, യു.ഗോപാലമേനോൻ, ശ്യാംജി സുന്ദർദാസ്, കെ.കേളപ്പൻ, കെ.മാധവമേനോൻ എന്നിവരാണ് ഗാന്ധിജിയോടൊപ്പമുണ്ടായിരുന്നത്. നൂറുകണക്കിനാളുകൾ ജില്ലയുടെ വിവിധ ഭാഗങ്ങളിൽ നിന്നും ഗാന്ധിജിയുടെ പ്രസംഗം കേൾക്കാൻ എത്തിയിരുന്നു.

ഒരു ജനതയുടെ സംസ്കാരം സംരക്ഷിക്കപ്പെടണമെന്ന് പറഞ്ഞാൽ അന്യ സംസ്കാരങ്ങളെ അവഹേളിക്കണമെന്നതിനർത്ഥമില്ല.
-ഗാന്ധിജി-



നിവർത്തനപ്രക്ഷോഭ നേതാവായിരുന്ന സി.കേശവൻ തിരുവിതാംകൂറിലെ ഭരണവൈകല്യങ്ങൾ തുറന്നുകാട്ടി 1935 മെയ് 11 നു കോഴഞ്ചേരിയിൽ നടത്തിയ പ്രസംഗത്തിന് തിരുവിതാംകൂർ രാഷ്ട്രീയത്തിൽ നിർണ്ണായകസ്ഥാനമാണുള്ളത്. ഈഴവ-ക്രിസ്ത്യൻ- മുസ്ലിം സമുദായങ്ങളുടെ നേർക്കുള്ള ഗവൺമെന്റിന്റെ നയത്തിൽ ശക്തമായി പ്രതിഷേധിച്ച യോഗത്തിന്റെ അധ്യക്ഷൻ ബാരിസ്റ്റർ ജോർജ്ജ് ജോസഫ് ആയിരുന്നു. ഇവിടെ സി. കേശവൻ നടത്തിയ പ്രസംഗം രാജ്യദ്രോഹമാണെന്നാരോപിച്ച് ആലപ്പുഴ കിടങ്ങാമ്പറമ്പ് ക്ഷേത്രമൈതാനത്തു വച്ച് അദ്ദേഹത്തെ അറസ്റ്റ് ചെയ്തു. തുടർന്നുള്ള സമരം തിരുവിതാംകൂറിലെ സാമുദായിക-രാഷ്ട്രീയ സ്ഥിതിഗതികളിൽ വഴിത്തിരിവായിത്തീർന്നു.

സി. കേശവന്റെ കോഴഞ്ചേരി പ്രസംഗം
**കോളിളക്കം സൃഷ്ടിച്ച
 വാക്കുകൾ**



'സർ സി പി എന്ന ജന്തുവിനെ നമുക്കാവശ്യമില്ല'

തിരുവിതാംകൂറിൽ ഈഴവ, ക്രിസ്ത്യൻ, മുസ്ലിം ജനവിഭാഗങ്ങൾ സംഘടിച്ച് 1932 ൽ ആരംഭിച്ച നിവർത്തന പ്രക്ഷോഭത്തിന്റെ ഭാഗമായി 1935 മെയ് 13 ന് പ്രക്ഷോഭ നേതാവായ സി കേശവൻ കോഴഞ്ചേരിയിൽ വച്ച് സർക്കാരിനേയും ദിവാനായ സി പി രാമസ്വാമി അയ്യരേയും നിശിതമായി വിമർശിച്ച് ഒരു പ്രസംഗം നടത്തി. 'സർ സി പി എന്ന ജന്തുവിനെ നമുക്ക് ആവശ്യമില്ല' എന്നായിരുന്നു ഈഴവ, ക്രിസ്ത്യൻ, മുസ്ലിം ജനതയ്ക്ക് പൗരാവകാശങ്ങൾ നിഷേധിച്ചുകൊണ്ട് സവർണ്ണ ഭരണം നടത്തിയ സി.പിയെ പ്രസംഗത്തിൽ കേശവൻ വിമർശിച്ചത്.

തിരുവിതാംകൂർ നിയമസഭയിലും സർക്കാർ ജോലികളിലും ന്യായമായ പ്രാതിനിധ്യം നൽകണമെന്ന് ആവശ്യപ്പെട്ട് നടത്തിയ പ്രക്ഷോഭമാണ് നിവർത്തന പ്രക്ഷോഭം. ആരാധനാ സ്വാതന്ത്ര്യം, വോട്ടവകാശം തുടങ്ങിയവയും ഈഴവർക്കും ക്രിസ്ത്യാനികൾക്കും മുസ്ലിങ്ങൾക്കും നിഷേധിച്ചിരുന്നു.

1932-ലെ ഭരണപരിഷ്കാര വിളംബര പ്രകാരം വസ്തുതകരം അടയ്ക്കുന്നവർക്ക് വോട്ടവകാശം ലഭിച്ചിരുന്നു. ജന്മിമാരുടെ പേരിൽ മാത്രം സർക്കാർ നികുതി സ്വീകരിച്ചിരുന്നതിനാൽ ഭൂമിയുടെ ഉടമകളായ ഈഴവർക്കും ക്രിസ്ത്യാനികൾക്കും മുസ്ലിമിനും വോട്ടവകാശം ലഭിച്ചിരുന്നില്ല. അതിനാൽ, ജനസംഖ്യാനുപാതികമായി വോട്ടവകാശം അനുവദിക്കണമെന്ന് നിവർത്തന പ്രക്ഷോഭകർ ആവശ്യപ്പെട്ടിരുന്നു. ഈ സാഹചര്യത്തിലാണ് സി കേശവൻ കോഴഞ്ചേരിയിൽ തിരുവിതാംകൂർ സർക്കാരിന്റെ നയങ്ങളെ രൂക്ഷമായി വിമർശിച്ച് പ്രസംഗിച്ചത്.

കോഴഞ്ചേരിയിലെ സി കേശവന്റെ പ്രസംഗം രാജ്യദ്രോഹപരമാണെന്ന് ആരോപിച്ച് തിരുവിതാംകൂർ സർക്കാർ അദ്ദേഹത്തെ അറസ്റ്റ് ചെയ്ത് ഒരുവർഷത്തെ കഠിനതടവും 500 രൂപ പിഴയും ശിക്ഷ വിധിച്ചു.

CELEBRATING



ഗാന്ധി-അയ്യൻകാളി സമാഗമം

അധഃസ്ഥിതരുടെ പോരാട്ടങ്ങൾക്ക് ഗാന്ധിയൻ ആശീർവാദം

സമൂഹത്തിലെ അസമത്വങ്ങൾക്കും അനാചാരങ്ങൾക്കും എതിരെ പോരാടിയ, നവോത്ഥാന നായകരിൽ പ്രമുഖനായിരുന്നു തിരുവനന്തപുരം ജില്ലയിലെ വെങ്ങാനൂരിൽ 1863 സെപ്തംബർ 2 ന് ജനിച്ച അയ്യൻകാളി. പാർശ്വവൽകൃത വിഭാഗങ്ങളുടെ മനുഷ്യാവകാശങ്ങൾ സ്ഥാപിച്ചെടുക്കാനായിരുന്നു അയ്യൻകാളിയുടെ പോരാട്ടം. സാധു പരിപാലന സംഘം രൂപീകരിച്ചും പുലയ സമുദായ പ്രതിനിധിയായി, തിരുവിതാംകൂർ ശ്രീമൂലം പ്രജാസഭ അംഗമായി പ്രവർത്തിച്ചും അസമത്വത്തെ ചോദ്യം ചെയ്തും നിലകൊണ്ട അദ്ദേഹത്തെ ഗാന്ധിജി 'പുലയരാജാവ്' എന്നാണ് വിശേഷിപ്പിച്ചത്.





സ്വാതന്ത്ര്യം നേരത്തെ നേടിയെടുത്ത അയ്യൻകാളി

തിരുവിതാംകൂറിൽ അവർണർക്ക് ക്ഷേത്രങ്ങളിൽ പ്രവേശിക്കാനുള്ള അവകാശം നൽകി 1936 നവംബർ 12 ന് ശ്രീചിത്തിരതിരുനാൾ മഹാരാജാവ് വിളംബരം പുറപ്പെടുവിച്ചതിനെ തുടർന്ന് 1937 ൽ ഗാന്ധിജി തിരുവിതാംകൂർ സന്ദർശിച്ചു. ഈ സന്ദർശന വേളയിലാണ് ജനുവരി 14 ന് ഗാന്ധിജി 'പുലയരാജാവ്' എന്ന് വിശേഷിപ്പിച്ച അയ്യൻകാളിയുമായി കൂടിക്കാഴ്ച നടത്തുന്നത്.

അയ്യൻകാളിയുടെ സാമൂഹിക, നവോത്ഥാന തട്ടകമായ വെങ്ങാനൂരിലേക്ക് എത്തിയാണ് ഇന്ത്യയുടെ സ്വാതന്ത്ര സമരനായകനായ ഗാന്ധി അദ്ദേഹത്തോടുള്ള ബഹുമാനം വ്യക്തമാക്കിയത്. അനവധി സവർണരുടെ ക്ഷണങ്ങൾ നിരസിച്ചു കൊണ്ടാണ് തിരുവിതാംകൂറിലെ ആദ്യ കർഷക തൊഴിലാളി സമരത്തിനും അധഃസ്ഥിതരുടെ അവകാശപ്പോരാട്ടങ്ങൾക്കുമായി പോരാടിയ അയ്യൻകാളിയെ സന്ദർശിക്കാൻ ഗാന്ധിജി സമയം കണ്ടെത്തിയത്.

സവർണരോട് പോരാടിയും ഭരണാധികാരികൾക്ക് നിവേദനം നൽകിയും അയ്യൻകാളി നേടിയെടുത്ത സഞ്ചാരസ്വാതന്ത്ര്യവും വിദ്യാഭ്യാസ സ്വാതന്ത്ര്യവും കുലിവർധനവും പാർശ്വവൽക്കരിക്കപ്പെട്ടവരുടെ സ്വാതന്ത്ര്യ പ്രഖ്യാപനങ്ങളായി മാറി. ഗാന്ധിജിയുടെ സന്ദർശന വേളയിൽ താങ്കൾക്ക് എന്തുവേണം എന്ന് ആരാഞ്ഞപ്പോൾ നൂറ് ബിഎക്കാരെ എന്നായിരുന്നു അദ്ദേഹം മറുപടി നൽകിയത്. അയ്യൻകാളിയുടെ പ്രവർത്തനങ്ങളെ ഗാന്ധി പ്രശംസിച്ചു. നമ്മൾ രണ്ടുപേരും സ്വാതന്ത്ര്യത്തിനായി പോരാടി എന്നും താങ്കൾ അത് നേടിയെന്നും മഹാത്മാഗാന്ധി അയ്യൻകാളിയോട് പറഞ്ഞു.

സത്യവും
അഹിംസയും
എല്ലാമതങ്ങളും ഒരു
പോലെ അംഗീകരിക്കുന്ന
സിദ്ധാന്തങ്ങളാണ്.
-ഗാന്ധിജി-

CELEBRATING



കടയ്ക്കൽ പ്രക്ഷോഭം

ജനകീയ പ്രതിരോധത്തിന്റെ അടയാളം

തിരുവിതാംകൂറിന്റെ ഭാഗമായിരുന്ന കടയ്ക്കലിലെ ചന്തയിൽ നിന്നും ടോൾ പിരിക്കാൻ കരാർ നേടിയിട്ടുള്ള കോൺട്രാക്ടർമാർ അനുവദിക്കപ്പെട്ടതിലും അധികം തുക ടോളായി പിരിക്കുന്നതിന് എതിരെ ഉയർന്ന ജനകീയ അസംതൃപ്തി പ്രക്ഷോഭമായി മാറുകയും തിരുവിതാംകൂർ ദിവാനായ സർ സി.പി രാമസ്വാമി അയ്യർക്കും രാജ്യത്തിനും എതിരായി വളരുകയും ചെയ്തു. പ്രക്ഷോഭകർ കടയ്ക്കലിൽ സ്വന്തം രാജ്യം സ്ഥാപിച്ചു.



കടയ്ക്കൽ സ്വതന്ത്ര രാജ്യമായപ്പോൾ...

1938 ൽ തിരുവിതാംകൂറിലെ കടയ്ക്കലിൽ ചന്തയിലെ അമിതമായ ടോൾ പിരിവിനെതിരെ ഫ്രാങ്കോ രാഘവൻപിള്ളയുടെ നേതൃത്വത്തിൽ സ്ഥലവാസികൾ സമരം നടത്തി. അമിത കടക്കാൾ പിരിക്കുന്ന കോൺട്രാക്ടർമാർക്ക് പൊലീസ് പിന്തുണ നൽകിയിരുന്നു. ഇതിനെതിരെ കടയ്ക്കലിലും സമീപ പ്രദേശങ്ങളായ കല്ലറ, കിളിമാനൂർ, പാങ്ങോട് തുടങ്ങിയ പ്രദേശങ്ങളിലും പ്രതിഷേധം നിലനിന്നിരുന്നു.

1938 സെപ്തംബർ 26 ന് കടയ്ക്കലിലെ ആൽത്തറമുട്ടിൽ ചേർന്ന തിരുവിതാംകൂർ സ്റ്റേറ്റ് കോൺഗ്രസ് യോഗമാണ് സമരത്തിനു തുടക്കം കുറിച്ചത്. അനുവദിച്ചതിലും പതിന്മടങ്ങു കരം പിരിക്കുന്നവർക്കെതിരെയും അതിനു പിന്തുണയ്ക്കുന്ന പോലീസുകാർക്കെതിരെയും ആയിരുന്നു സമരം. 1938 സെപ്തംബർ 29 ന് പൊലീസുകാരുമായി ഏറ്റുമുട്ടിയ ജനങ്ങൾ പോലീസ് സ്റ്റേഷൻ തകർത്തു.

തുടർന്ന് കൂടുതൽ പൊലീസ് സ്ഥലത്തെത്തി വീടുകൾക്ക് നേരെ ആക്രമണം നടത്തിയതിനെ തുടർന്ന് പ്രക്ഷോഭം സർക്കാരിനെതിരായി മാറി. സമരക്കാർ തങ്ങളുടെ അധീനതയിലായ പ്രദേശത്തെ ഒരു രാജ്യമായി പ്രഖ്യാപിക്കുകയും ചെയ്തു. 16 ചതുരശ്ര കിലോമീറ്റർ പ്രദേശമാണ് സ്വതന്ത്ര രാജ്യമായി പ്രഖ്യാപിക്കപ്പെട്ടത്.

കടയ്ക്കൽ സ്റ്റാലിൻ എന്ന് അറിയപ്പെടുന്ന ഫ്രാങ്കോ രാഘവൻ പിള്ള രാജാവും കാളിയമ്പി മന്ത്രിയുമായാണ് ഭരണകൂടം നിലവിൽ വന്നത്. കേരളത്തിലെ ആദ്യത്തെ ജനകീയമന്ത്രിയായിട്ടാണ് കാളിയമ്പിയെ വിശേഷിപ്പിക്കുന്നത്. സമരക്കാരെ നേരിടാൻ സർ സി പി രാമസ്വാമി അയ്യർ തിരുവനന്തപുരത്തുനിന്നും പൊലീസിനെ അയയ്ക്കുകയും സമരത്തെ ക്രൂരമായി അടിച്ചമർത്തുകയും ചെയ്തു.

എന്റെ ശരീരത്തെ
നിങ്ങൾക്ക് തടവിലാക്കാം
മനസ്സിനെ
ചങ്ങലയ്ക്കിടാനാവില്ല

-ഗാന്ധിജി-



നെച്ചാറ്റിൻകര വെടിവയ്പ്പ് തെക്കിന്റെ സമരവീര്യം

സ്വാതന്ത്ര്യസമരകാലത്ത് നെച്ചാറ്റിൻകരയെ അടയാളപ്പെടുത്തിയ ധീരപോരാട്ടത്തിന്റെ സ്മരണയാണ് നെച്ചാറ്റിൻകര വെടിവയ്പ്പ്. 1938 ഓഗസ്റ്റ് 31 നായിരുന്നു ഏഴുപേരുടെ ജീവൻ പൊലിഞ്ഞ സംഭവം അരങ്ങേറിയത്. തിരുവിതാംകൂർ സ്റ്റേറ്റ് കോൺഗ്രസ് പ്രസിഡന്റ് എൻ. കെ. പത്മനാഭപിള്ളയെ നെച്ചാറ്റിൻകരയിൽ നിന്നും അറസ്റ്റ് ചെയ്തു കൊണ്ടുപോയതിന്റെ തുടർച്ചയായി ഉയർന്ന പ്രക്ഷോഭമാണ് വെടിവയ്പ്പിൽ കലാശിച്ചത്. ഏഴുപേരുടെ രക്തസാക്ഷിത്വത്തിൽ കലാശിച്ച സംഭവം തിരുവിതാംകൂറിലെ സ്വാതന്ത്ര്യസമരചരിത്രത്തിലെ സുപ്രധാന ഏടുകളിലൊന്നാണ്.



നെയ്യാറ്റിൻകര വെടിവയ്പ്പ് സ്മാരകത്തിൽ നിന്ന്

1935 ലെ ഗവൺമെന്റ് ഓഫ് ഇന്ത്യ ആക്ട് പ്രകാരം ബ്രിട്ടീഷ് ഇന്ത്യയിലെ പ്രവിശ്യകളിൽ ഭരണപരിഷ്കാരങ്ങൾ നടപ്പിലാക്കിയിരുന്നു. സമാനമായി, നാട്ടുരാജ്യങ്ങളിലും പരിഷ്കാരങ്ങൾ നടപ്പിലാക്കണമെന്ന ആവശ്യം ഉയർന്നു. ഇതേതുടർന്ന് തിരുവിതാംകൂറിൽ അരങ്ങേറിയ സമരമാണ് ഉത്തരവാദിഭരണ പ്രക്ഷോഭം. പ്രക്ഷോഭത്തെ നേരിടാൻ സർക്കാർ പ്രഖ്യാപിച്ച നിരോധനാജ്ഞ ലംഘിച്ച് തിരുവനന്തപുരം കടപ്പുറത്ത് ചേർന്ന യോഗത്തിൽ പ്രസംഗിച്ചതിന് തിരുവിതാംകൂർ സ്റ്റേറ്റ് കോൺഗ്രസ് ഡിക്റ്റേറ്ററായ പട്ടം താണുപിള്ളയെ അറസ്റ്റ് ചെയ്തിരുന്നു. പട്ടം ജയിലിൽ ആയതിനെ തുടർന്ന് സ്വദേശാഭിമാനി കെ രാമകൃഷ്ണപിള്ളയുടെ സഹോദരൻ എൻ കെ പത്മനാഭ പിള്ള കോൺഗ്രസിന്റെ രണ്ടാം ഡിക്റ്റേറ്ററായി നിയമിതനായി. പത്മനാഭപിള്ളയേയും പൊലീസ് അറസ്റ്റ് ചെയ്തപ്പോൾ അദ്ദേഹത്തിന്റെ സ്വദേശമായ നെയ്യാറ്റിൻകരയിൽ 1938 ഓഗസ്റ്റ് 31 ന് ജനങ്ങൾ പ്രക്ഷോഭം ആരംഭിച്ചു.

സർക്കാർ വാഹനങ്ങൾ ആക്രമിച്ച പ്രക്ഷോഭകർ പൊലീസ് കമ്മീഷണറുടെ കാറും തിരുവിതാംകൂർ ട്രാൻസ്പോർട്ട് ബസും തീവെച്ചു. മുദ്രാവാക്യങ്ങൾ മുഴക്കി സംഘർഷാത്മകമായ നിലയിൽ ഒത്തുചേർന്ന ജനക്കൂട്ടത്തോട് പട്ടാള മേധാവി ജനറൽ വാക് കീസ് പിരിഞ്ഞു പോകാൻ ആവശ്യപ്പെട്ടിട്ടും ആരും കൂട്ടാക്കിയില്ല. തുടർന്ന് നടന്ന വെടിവയ്പ്പിൽ അത്താഴമംഗലം രാഘവൻ, കല്ലുവിള പൊടിയൻ, നടൂർക്കൊല്ല കുട്ടൻ, കുട്ടൻപിള്ള, വാറുവിളാകം മുത്തൻപിള്ള, വാറുവിളാകം പത്മനാഭൻപിള്ള, മരുതത്തൂർ വാസുദേവൻ എന്നിവർ കൊല്ലപ്പെട്ടു.

രാഷ്ട്രം എന്നത്
ദേശീയരായ
മനുഷ്യരുടെ
കണ്ണിരൊപ്പലാണ്
-ഗാന്ധിജി-

കല്ലറ, പാങ്ങോട് സമരം

ശ്രാമീണരുടെ വീര്യം പോരാട്ടം

തിരുവനന്തപുരം ജില്ലയിലെ കല്ലറ-പാങ്ങോട് പ്രദേശങ്ങളിൽ ചന്തയിലെ അന്യായ പിരിവിനെ തിരായി 1938 സെപ്തംബറിൽ തിരുവിതാംകൂർ സ്റ്റേറ്റ് കോൺഗ്രസ് നടത്തിയ സമരം. സമരവുമായി ബന്ധപ്പെട്ട അക്രമങ്ങളിൽ രണ്ടുപേർ വെടിയേറ്റും ഒരു പൊലീസുകാരൻ കുത്തേറ്റും മരിച്ചു. സമരത്തിന് നേതൃത്വം നൽകിയിരുന്ന കൊച്ചപ്പിപ്പിള്ളയേയും പട്ടാളം കൃഷ്ണനേയും തിരുവിതാംകൂർ ഭരണകൂടം തൂക്കിലേറ്റി.



പാങ്ങോട് പൊലീസ് സ്റ്റേഷൻ





അന്യായത്തിനെതിരെ സംഘടിച്ച് ജനത

1938 സെപ്തംബർ 21ന് തിരുവിതാംകൂർ സ്റ്റേറ്റ് കോൺഗ്രസിന്റെ ഒരു യോഗം ആറ്റിങ്ങൽ വലിയകുന്നിൽ നടന്നു. ജനദ്രോഹ നികുതി വർധനയ്ക്കെതിരെ പ്രാദേശികമായി സമരം ചെയ്യാൻ ഈ യോഗത്തിൽ തീരുമാനിച്ചു. കല്ലറയിലും പാങ്ങോട്ടുമുള്ള ചന്തകളിൽ കാർഷികോൽപ്പന്നങ്ങൾ വിറ്റഴിക്കുന്നതിനുള്ള പ്രവേശനചുങ്കം ഈ സമയത്ത് അകാരണമായി വർധിപ്പിച്ചിരുന്നു. ഇതിനെതിരെ കൊച്ചുപ്പിള്ള, പ്ലാക്കീഴ് കൃഷ്ണപിള്ള, ചെല്ലപ്പൻ വൈദ്യൻ, ചെറുവാളം കൊച്ചുനാരായണൻ ആചാരി എന്നിവരുടെ നേതൃത്വത്തിൽ കർഷകരെ സംഘടിപ്പിച്ച് പ്രതിഷേധിച്ചു.

ഇത് നികുതി പിരിവുകാരുമായി സംഘർഷത്തിന് കാരണമാകുകയും ഇവരെ പ്രതിഷേധക്കാർ തല്ലിയോടിക്കുകയും ചെയ്തു. സ്ഥലത്തുണ്ടായിരുന്ന പൊലീസിന് ഇത് നിയന്ത്രിക്കാനായില്ല. പിന്നീട് കൂടുതൽ പൊലീസ് എത്തി സമരക്കാരെ മർദ്ദിക്കുകയും കൊച്ചുപ്പിള്ളയെ അറസ്റ്റ് ചെയ്ത് സ്റ്റേഷനിൽ വച്ച് ക്രൂരമായി മർദ്ദിച്ചു. ഇതോടെ നാട്ടുകാർ കൂടുതൽ പ്രകോപിതരായി. സംഭവമറിഞ്ഞ് പാലോട്, പെരിങ്ങമ്മല, നന്ദിയോട് തുടങ്ങിയ പ്രദേശങ്ങളിൽ നിന്ന് കൂടുതൽ കർഷകർ കല്ലറയിലേക്കെത്തി. പൊലീസ് സ്റ്റേഷൻ ആക്രമിച്ച് കൊച്ചുപ്പിള്ളയെ മോചിപ്പിക്കാനായിരുന്നു ഇവരുടെ നീക്കം

എന്നാൽ നേതാക്കൾ ഇടപെട്ട് ഇവരെ തടയുകയും പട്ടാളം കൃഷ്ണൻ എന്ന സമരനേതാവ് പൊലീസുകാരുമായി ചർച്ച നടത്തി കൊച്ചുപ്പിള്ളയെ മോചിപ്പിക്കുകയുമായിരുന്നു. അവശനിലയിലായ കൊച്ചുപ്പിള്ളയെ കണ്ടതോടെ സമരക്കാരുടെ രോഷം അണപൊട്ടി. കല്ലറയിലെ റോഡ് ഉപരോധം നീക്കാൻ ശ്രമിച്ച കുഞ്ഞുകൃഷ്ണനെ പൊലീസുകാരനെ ഇവർ അടിച്ചുകൊന്നു. തുടർന്ന് സമരക്കാർ പാങ്ങോട് പൊലീസ് ഔട്ട്പോസ്റ്റിലേക്ക് ആയുധങ്ങളുമായി മാർച്ച് ചെയ്തു. പിന്നീട് നടന്ന വെടിവെയ്പ്പിൽ സമരനേതാക്കളായ പ്ലാക്കീഴ് കൃഷ്ണപിള്ളയും ചെറുവാളം കൊച്ചുനാരായണൻ ആചാരിയും കൊല്ലപ്പെട്ടു. കൊച്ചുപ്പിള്ളയെയും പട്ടാളം കൃഷ്ണനെയും പിടികൂടിയ പൊലീസ് 1940 ഡിസംബർ 17നും 18 നുമായി തൂക്കിലേറ്റി.

കോപം
അഗ്നി പോലെയാണ്.
നാശം ഉണ്ടാക്കിയേ
അത് അടങ്ങൂ.

-ശാസിജി-



മൊറാഴ സംഭവം

സാമ്രാജ്യത്വത്തെ വെല്ലുവിളിച്ച ജനത



ബ്രിട്ടീഷ് സാമ്രാജ്യത്വത്തിനെതിരേ മലബാറിൽ നടന്ന പ്രധാന ചെറുത്തുനിൽപ്പുകളിലൊന്നാണ് മൊറാഴ സംഭവം. രണ്ടാം ലോകയുദ്ധത്തിൽ ഇന്ത്യയെ പങ്കാളിയാക്കിയതിൽ പ്രതിഷേധിച്ച് 1940 സെപ്റ്റംബർ 15 സാമ്രാജ്യത്വവിരുദ്ധ ദിനമായി ആചരിക്കാൻ കേരള പ്രദേശ് കോൺഗ്രസ് ആഹ്വാനം ചെയ്തിരുന്നു. അന്ന് സോഷ്യലിസ്റ്റുകളുടെ നിയന്ത്രണത്തിലായിരുന്ന മലബാറിലെ കെ.പി.സി.സി യുടെ ആഭിമുഖ്യത്തിൽ നടത്താനിരുന്ന സാമ്രാജ്യത്വവിരുദ്ധ ദിനാചരണം ബ്രിട്ടീഷ് സർക്കാർ നിരോധിച്ചു. നിരോധനം മറികടന്നു നടത്തിയ യോഗത്തിനിടെ പോലീസും പ്രക്ഷോഭകരും ഏറ്റുമുട്ടി. സംഭവത്തിൽ രണ്ടു പോലീസുകാർ കൊല്ലപ്പെട്ടു.



കൊലക്കയറിനെ തട്ടിയകറ്റിയ കെ പി ആർ ഗോപാലൻ

1940 സെപ്തംബർ 29 ന് കർഷക സംഘം പ്രവർത്തകരും പോലീസുകാരുമുണ്ടായ ഏറ്റുമുട്ടലിൽ രണ്ട് പോലീസുകാർ കൊല്ലപ്പെട്ട സംഭവമാണ് മൊറാഴ സംഭവം. രണ്ടാം ലോകമഹായുദ്ധ കാലത്ത് ഇടതുപക്ഷക്കാർക്ക് സ്വാധീനമുണ്ടായിരുന്ന കേരള പ്രദേശ് കോൺഗ്രസ് കമ്മിറ്റി 1940 സെപ്തംബർ 29 ന് ബ്രിട്ടീഷ് സാമ്രാജ്യത്വ വിരുദ്ധ ദിനമായി ആചരിക്കാൻ ആഹ്വാനം ചെയ്തു.

ബ്രിട്ടീഷ് മലബാർ കളക്ടർ ഇതിനെതിരെ നിരോധനാജ്ഞ പുറപ്പെടുവിച്ചുവെങ്കിലും ജനം പ്രതിഷേധവുമായി രംഗത്തെത്തി. അറയ്ക്കൽ കുഞ്ഞിരാമൻ, വിഷ്ണുഭാരതീയൻ, കെ പി ആർ ഗോപാലൻ തുടങ്ങിയവരുടെ നേതൃത്വത്തിലായിരുന്നു പ്രതിഷേധം. പോലീസ് സംഘം യോഗസ്ഥലത്ത് ഇടിച്ചുകയറി മർദ്ദനം തുടങ്ങി. പോലീസിനെതിരായ ജനങ്ങളുടെ ചെറുത്തുനിൽപ്പിനിടെ, സബ് ഇൻസ്പെക്ടർ കുട്ടികൃഷ്ണ മേനോനും രാമൻ എന്ന കോൺസ്റ്റബിളും കൊല്ലപ്പെട്ടു. തുടർന്ന് പ്രദേശമാകെ പോലീസ് അതിക്രമമുണ്ടായി.

സംഭവത്തിന്റെ പേരിൽ കമ്മ്യൂണിസ്റ്റ് നേതാവായ കെ പി ആർ ഗോപാലനെ വധശിക്ഷയ്ക്ക് വിധിച്ചു. എന്നാൽ പ്രതിഷേധങ്ങളെയും മഹാത്മാഗാന്ധിയുടെ ഇടപെടലിനെയും മാനിച്ച് ബ്രിട്ടീഷ് കോടതി അത് ജീവപര്യന്തമാക്കി കുറച്ചു. 34 പ്രതികളിൽ ഒന്നാം പ്രതിയായിരുന്നു കെ പി ആർ. 20 പേരെ കോടതി തന്നെ കുറ്റവിമുക്തരാക്കി.



കയ്യൂർ പ്രക്ഷോഭം

സംഘടിത സമരത്തിന്റെ ഇടിമുഴക്കം

ബ്രിട്ടീഷുകാരുടെ ഭരണത്തിനും ജന്മികളുടെ ചൂഷണത്തിനും എതിരായി കമ്മ്യൂണിസ്റ്റ് പാർട്ടിയുടെ നേതൃത്വത്തിൽ വടക്കൻ മലബാറിലെ കയ്യൂരിൽ നടന്ന കർഷക സമരമാണ് 1941 ലെ കയ്യൂർ സമരം. സാമ്രാജ്യത്വവിരുദ്ധ പോരാട്ടത്തിനിടയിൽ നാലുപേരെ ഒരേ സമയം ബ്രിട്ടീഷുകാർ തൂക്കിലേറ്റിയത് രാജ്യത്തെ സമാനതകളില്ലാത്ത സംഭവമായാണ് ചരിത്രകാരന്മാർ വിശേഷിപ്പിക്കുന്നത്. കാസർഗോഡ് ജില്ലയിലാണ് കയ്യൂർ പ്രദേശം ഉൾപ്പെടുന്നത്.

നിലനിൽപ്പിനായുള്ള വീറുറ്റ പോരാട്ടം

ബ്രിട്ടീഷുകാർക്കുവേണ്ടി ഹോസ്ദുർഗ് താലൂക്കിൽ കരം പിരിച്ചിരുന്ന നീലേശ്വരം രാജാവിന് അവിടത്തെ കർഷകർ നിവേദനം നൽകാൻ തീരുമാനിച്ചു. കയ്യൂരിൽ നിന്നും കർഷകസംഘത്തിന്റെ നേതൃത്വത്തിൽ എത്തിയ കർഷകരേയും കുടുംബാംഗങ്ങളേയും രാജാവ് ബ്രിട്ടീഷ് പൊലീസിന്റെ സഹായത്തോടെ ക്രൂരമായി ആക്രമിച്ചതാണ് ഒരു പൊലീസുകാരന്റെ മരണത്തിലേക്ക് നയിച്ച സംഭവ പരമ്പരകൾക്ക് തുടക്കം കുറിച്ചത്.

കർഷകർക്കെതിരായ ക്രൂരമർദ്ദനത്തിനെതിരെ കർഷക സംഘം പ്രദേശത്ത് പ്രതിഷേധ പ്രകടനം നടത്തി. സർക്കാർ വിരുദ്ധ മുദ്രാവാക്യങ്ങൾ മുഴക്കി. ഈ ജാമയ്ക്കുനേരെയും പൊലീസ് ആക്രമണം നടത്തി. നേതാക്കൾക്കെതിരെ അറസ്റ്റ് വാറന്റ് പുറപ്പെടുവിച്ചു. വാറന്റ് അറിയിക്കാൻ കയ്യൂരിലെത്തിയ



സമാധാനത്തിലേക്ക് ഒരു പാതയില്ല. സമാധാനമാണ് പാത -ഗാന്ധിജി-

പൊലീസുകാരന് നേരെ ആക്രമണം ഉണ്ടായി. ഇതിനെതിരെ പൊലീസ് തൊട്ടടുത്ത ദിവസം പ്രദേശത്ത് ക്രൂരമായ അക്രമം അഴിച്ചുവിട്ടു. കർഷക നേതാക്കളെ അറസ്റ്റ് ചെയ്തു.

1941 മാർച്ച് 29 ന് ജന്മിത്ത ചൂഷണത്തിനും പൊലീസ് മർദ്ദനങ്ങൾക്കുമെതിരെ പ്രതിഷേധിക്കാൻ സംഘടിതരായെത്തിയവർക്കു മുന്നിൽപ്പെട്ട സുബ്ബരായൻ എന്ന പൊലീസുകാരനെ ജനക്കൂട്ടം ആക്രമിക്കാൻ തുനിഞ്ഞപ്പോൾ നേതാക്കൾ തടഞ്ഞു. നേതാക്കൾ സുബ്ബരായനെ ചെങ്കൊടി പിടിപ്പിച്ച് ജാഥയുടെ മുന്നിൽ നടത്തി. പ്രകടനക്കാരുടെ കൈയിൽ നിന്നും രക്ഷപ്പെടാൻ ഒടിയ പൊലീസുകാരൻ പുഴയിൽ ചാടി മുങ്ങിമരിച്ചു. ഇതേത്തുടർന്ന് പൊലീസുകാർ കയ്യൂരിലും പരിസരങ്ങളിലും നരനായാട്ട് നടത്തി. ഒട്ടേറെയാളുകൾക്ക് മർദ്ദനമേറ്റു. കേസിൽ പ്രതികളായി കണ്ടെത്തിയ മഠത്തിൽ അപ്പു, പൊടോര കുഞ്ഞമ്പു നായർ, കോയിത്താറ്റിൽ ചിരുകണ്ഠൻ, പള്ളിക്കൽ അബൂബക്കർ എന്നിവരെ തൂക്കിലേറ്റി.

കേസിലെ മറ്റൊരു പ്രതിയായ ചൂരിക്കാടൻ കൃഷ്ണൻ നായർക്ക് 15 വയസ്സ് തികയാത്തതിനാൽ വധശിക്ഷയിൽ നിന്നും ഒഴിവാക്കി അഞ്ചു വർഷത്തേക്ക് ദുർഗുണ പരിഹാരപാഠശാലയിലേക്ക് അയച്ചു. 1943 മാർച്ച് 29 നാണ് നാലുപേരെയും കണ്ണൂർ സെൻട്രൽ ജയിലിൽ തൂക്കിക്കൊന്നത്. പിന്നീട് കേരളത്തിന്റെ മുഖ്യമന്ത്രിയായ ഇ.കെ നായനാർ കയ്യൂർ കേസിൽ പ്രതിയായിരുന്നുവെങ്കിലും ഒളിവിൽ പോയ അദ്ദേഹത്തെ പിടികൂടാൻ കഴിഞ്ഞില്ല. തുടർന്ന് പ്രതിപ്പട്ടികയിൽ നിന്നും അദ്ദേഹത്തെ ഒഴിവാക്കിയാണ് കേസ് വിചാരണ ആരംഭിച്ചത്. ജന്മിത്തത്തിനും ബ്രിട്ടീഷ് ഭരണവാഴ്ചയ്ക്കുമെതിരെ മലബാറിൽ നടന്ന ഐതിഹാസിക സമരങ്ങളിൽ മുൻപന്തിയിലാണ് കയ്യൂർ സമരത്തെ ചരിത്രം അടയാളപ്പെടുത്തുന്നത്.



കയ്യൂർ സ്മാരകം


CELEBRATING



കരിവെള്ളൂർ സ്മരം കനൽക്കാടി പാറിയ സ്മരമുഖം

കരിവെള്ളൂർ സ്മാരകം

ലോകത്തിൽ നമുക്ക് ശരിയായ സമാധാനം ലഭിക്കണമെങ്കിൽ, യുദ്ധത്തിനെതിരായി ശരിയായ സ്മരം നടത്തണമെങ്കിൽ, ശിശുക്കളിൽ നിന്നു തന്നെ അതിന്റെ ആരംഭം കുറിക്കേണ്ടിയിരിക്കുന്നു.
-ഗാന്ധിജി-



ബ്രിട്ടീഷ് ഭരണത്തിൽ മലബാറിൽ നടന്ന നിരവധി ജനകീയ പോരാട്ടങ്ങളിൽ സുപ്രധാനമാണ് 1946 ലെ കരിവെള്ളൂർ സമരം. സാമ്രാജ്യത്വവിരുദ്ധ പോരാട്ടത്തോടൊപ്പം ജാതി-ജന്മി നാടുവാഴിത്തത്തിനും അധിത്തത്തിനും അന്ധവിശ്വാസങ്ങൾക്കും അനാചാരങ്ങൾക്കുമെതിരെയുള്ള സംഘടിത മുന്നേറ്റമായിരുന്നു ഡിസംബർ 20ന് നടന്ന സമരം. എ വി കുഞ്ഞമ്പു രൂപം നൽകിയ അഭിനവ ഭാരത് യുവക് സംഘവും കർഷക സംഘവും കമ്മ്യൂണിസ്റ്റ് പാർട്ടിയുമാണ് ജനങ്ങളെ ഇവിടെ സമരസജ്ജരാക്കിയത്.

രണ്ടാം ലോകയുദ്ധകാലത്ത് കരിഞ്ചന്തയും പൂഴ്ത്തിവയ്പ്പും മൂലം ഭക്ഷ്യവസ്തുക്കൾ കിട്ടാതായി. കോളറ പിടിപെട്ട് മനുഷ്യർ ചത്തൊടുങ്ങി. പാവങ്ങൾ വിളയിച്ച നെല്ല് വാരമായും പാട്ടമായും അക്രമപ്പിരിവുകളായും ചിറക്കൽ രാജാവ് കടത്തിക്കൊണ്ടുപോയി. പട്ടിണിയിലായ കർഷകർ നെല്ല് കടത്തരുതെന്നും ന്യായവില സ്റ്റോറിലൂടെ വിതരണം ചെയ്യണമെന്നും ആവശ്യപ്പെട്ടു. ജനങ്ങളെ സംഘടിപ്പിച്ച് പ്രതിഷേധമുയർത്തി. നെല്ല് കടത്താനുള്ള ശ്രമം പരാജയപ്പെട്ടു. പൊലീസിനെ ഉപയോഗിച്ച് നെല്ല് കടത്തുമെന്ന് മനസ്സിലാക്കി ജനങ്ങൾ ഡിസംബർ 16ന് കരിവെള്ളൂർ സെൻട്രൽ എൽപി സ്കൂളിൽ യോഗം ചേർന്നു. നെല്ലുകടത്തുന്നത് തടയാൻ യോഗം തീരുമാനിച്ചു.

ഡിസംബർ 20 ന് രാജാവ് നെല്ല് കടത്താൻ ശ്രമിച്ചപ്പോൾ എ വി കുഞ്ഞമ്പുവിന്റെ നേതൃത്വത്തിൽ ജനം സംഘടിച്ച് തടയാനെത്തി. എ വി കുഞ്ഞമ്പു, കൃഷ്ണൻ മാസ്റ്റർ, പി കുഞ്ഞിരാമൻ എന്നിവരോടൊപ്പം കണിച്ചി വീട്ടിൽ കൃഷ്ണൻ നായർ, കുലേരിക്കാരൻ കുഞ്ഞമ്പു, കെ വി കുഞ്ഞിക്കണ്ണൻ, കെ വി സദാനന്ദപൈ, കോളിയാടൻ നാരായണൻ മാസ്റ്റർ തുടങ്ങിയവരും സമരത്തിന് നേതൃത്വം നൽകി. പ്രതിഷേധത്തിനിടെ പൊലീസും ജനങ്ങളും ഏറ്റുമുട്ടി. എംഎസ്പി നിറയൊഴിച്ചു.

പൊലീസ് വെടിവയ്പ്പിൽ ടി കൃഷ്ണൻ, കെ വി കുഞ്ഞിക്കണ്ണൻ എന്നിവർ കൊല്ലപ്പെട്ടു. തുടർന്ന് കരിവെള്ളൂരിൽ പൊലീസും രാജാവിന്റെ ഗുണ്ടകളും ചേർന്ന് അതിക്രമങ്ങൾ അഴിച്ചുവിട്ടു. കരിവെള്ളൂർ സമരവുമായി ബന്ധപ്പെട്ട് 70 പേർക്ക് തടവ് ശിക്ഷ വിധിച്ചു. എ വി കുഞ്ഞമ്പുവിന്റെ ഭാര്യ കെ ദേവയാനിയെ കരിവെള്ളൂർ സമരനായിക എന്ന് വിശേഷിപ്പിക്കുന്നു.



കിഴരിയൂർ ബോംബ് കേസ് ബ്രിട്ടീഷുകാരെ നെട്ടിച്ച പൊട്ടിത്തൊറികൾ



ഇന്ത്യയുടെ
ആത്മാവ്
ഗ്രാമങ്ങളിലാണ്
-ഗാസിജി-



1942 ൽ മഹാത്മാഗാന്ധിയുടെ നേതൃത്വത്തിൽ നടന്ന കിറ്റ് ഇന്ത്യ സമരകാലത്ത് കേരളത്തിൽ ബ്രിട്ടീഷുകാരെ തെറ്റിച്ച സംഭവമാണ് സോഷ്യലിസ്റ്റ് നേതാവായ കെ ബി മേനോന്റെ നേതൃത്വത്തിൽ നടത്തിയ കീഴരിയൂർ ബോംബ് സ്ഫോടനം. സമരക്കാർ ചേമഞ്ചേരി സബ് രജിസ്ട്രാർ ഓഫീസും തിരുവണ്ണൂർ റെയിൽവേ സ്റ്റേഷനും കൊത്തല്ലൂർ കുന്നത്തറ അംശക്കച്ചേരിയും അഗ്നിക്കിരയാക്കി. ഉള്ളിയേരി പാലം തകർത്തു. ടെലഗ്രാഫ് ലൈൻ മുറിച്ചുമാറ്റി. തുടർന്നുണ്ടായ ഐതിഹാസിക സംഭവമായിരുന്നു കീഴരിയൂർ ബോംബ് കേസ്.

രാജ്യാന്തര ശ്രദ്ധ നേടിയ പ്രതിഷേധ ബോംബിങ്

1942 നവംബർ 17 നായിരുന്നു സ്ഫോടനങ്ങൾ നടന്നത്. കോഴിക്കോട് ജില്ലയിൽ കൊയിലാണ്ടിക്കു സമീപം കീഴരിയൂരിലെ കുന്തകല്ലുള്ളതിൽ വീട്ടിലായിരുന്നു ബോംബ് നിർമ്മാണം. കൊടും കാടായിരുന്ന മാവട്ട് മലയിൽ പരീക്ഷണവും നടത്തി. സ്ഫോടനത്തിന്റെ തീവ്രതയിൽ സ്ഥലത്തെ താനിമരം കത്തിപ്പോയി. അതിശബ്ദത്തോടെ നടന്ന സ്ഫോടനം നടന്ന വിവരം അറിഞ്ഞ് പൊലീസ് എത്തിയപ്പോഴേക്കും കെ ബി മേനോനും കുട്ടരും സ്ഥലം വിട്ടിരുന്നു. തുടർന്ന് സമീപപ്രദേശങ്ങളിലെ വീടുകളിൽ ബ്രിട്ടീഷ് പൊലീസ് ക്രൂരമായ അതിക്രമങ്ങളാണ് അഴിച്ചുവിട്ടത്.

ഗാന്ധിജിയുടെ ആഹ്വാനം ഉൾക്കൊണ്ട് അമേരിക്കയിൽനിന്നു തിരിച്ചെത്തിയ സോഷ്യലിസ്റ്റ് ഡോ. കെ.ബി. മേനോനും കുട്ടുകാരും കോഴിക്കോട് ചാലപ്പുറത്തെ വേർക്കോട്ട് രാഘവൻ നായരുടെ വീട്ടിൽ ചേർന്ന രഹസ്യയോഗം ചേർന്ന് നവംബർ ഒൻപതിനു വിധാംസക ദിനമായി പ്രഖ്യാപിച്ചു. വിവിധയിടങ്ങളിൽ ആളപായമില്ലാതെ ബോംബ് പൊട്ടിച്ച് ബ്രിട്ടീഷുകാരെ തെറ്റിക്കാനായിരുന്നു പദ്ധതി. കീഴരിയൂർ ഗ്രാമത്തെ ബോംബ് നിർമ്മാണത്തിനു പറ്റിയ സ്ഥലമായി തിരഞ്ഞെടുത്തു. നവംബർ ഒൻപതിന് ബോംബ് നിർമ്മാണം പൂർത്തീകരിക്കാത്തതിനാൽ സ്ഫോടനം 17ലേക്കു മാറ്റി. എല്ലായിടത്തും ബോംബ് പൊട്ടിക്കാനുള്ള പദ്ധതി പരാജയപ്പെട്ടെങ്കിലും പാട്യം വില്ലേജ് ഓഫീസ്, കീഴ്ത്തള്ളി വില്ലേജ് ഓഫീസ്, കോഴിക്കോട് മദ്രാസ് ഗവർണ്ണർ പ്രസംഗിക്കുന്ന പന്തൽ, കല്ലായി റെയിൽവേ സ്റ്റേഷൻ, കല്ലായി ടിംബർ കേന്ദ്രം, മലാപ്പുറമ്പ് ഗോൾഫ് ക്ലബ്, തലശ്ശേരി പാത്തിപ്പാലം, പാലക്കാട് വികോറിയ കോളജ് ലാബ്, മുക്കാളി മത്സ്യം ഉണക്കു കേന്ദ്രം, പള്ളിക്കുന്ന് പോസ്റ്റ് ഓഫീസ്, കണ്ണൂർ ഗേൾസ് ഹൈസ്കൂൾ എന്നിവിടങ്ങളിൽ ഒരേസമയം ബോംബ് സ്ഫോടനമുണ്ടായി. സംഭവത്തിൽ പ്രതികളായി ബ്രിട്ടീഷുകാർ കണ്ടെത്തിയ 12 പേർക്ക് ഏഴു കൊല്ലം തടവും ഒരാൾക്കു 10 കൊല്ലം കഠിന തടവുമായിരുന്നു ശിക്ഷ.

പുനഃപ്രവേശന സമരം

നിന്നുചൊല്ലുകയായ നാശവഴികൾ



തിരുവിതാംകൂർ ദിവാനായിരുന്ന സർ സി പി രാമസ്വാമി അയ്യർ അമേരിക്കൻ മാതൃകയിൽ രാജ്യത്ത് ഭരണപരിഷ്കാരങ്ങൾ നടപ്പിലാക്കാൻ ശ്രമിച്ചതിനെതിരെ 1946 ഒക്ടോബറിൽ ആലപ്പുഴയിലെ പുനഃപ്രവേശനം വയലാറിലും കമ്മ്യൂണിസ്റ്റ് പാർട്ടിയുടെ നേതൃത്വത്തിൽ നടത്തിയ സായുധ സമരം. ബ്രിട്ടീഷുകാർ ഇന്ത്യയ്ക്ക് സ്വാതന്ത്ര്യം നൽകുന്ന സാഹചര്യത്തിൽ തിരുവിതാംകൂറിനെ സ്വതന്ത്ര രാജ്യമായി നിലനിർത്താനുള്ള ശ്രമത്തിന്റെ ഭാഗമായിരുന്നു അമേരിക്കൻ മാതൃകയിലെ ഭരണപരിഷ്കാരങ്ങൾ സർ സി പി നടപ്പിലാക്കാൻ ശ്രമിച്ചത്. രണ്ടു സമരങ്ങളിലും അനുബന്ധ പ്രക്ഷോഭങ്ങളുമായി മരിച്ചവരുടെ എണ്ണം ആയിരത്തോളം വരുമെന്നാണ് ചരിത്രകാരന്മാർ രേഖപ്പെടുത്തുന്നത്. സമരത്തിൽ മരിച്ചവരുടെ എണ്ണം തിട്ടപ്പെടുത്താൻ ഔദ്യോഗിക കണക്കെടുപ്പുകൾ നടന്നിട്ടില്ല.



സ്വതന്ത്ര തിരുവിതാംകൂർ വാദവും അതെത്തുടർന്ന് ദിവാൻ സർ സി.പി രാമസ്വാമി അയ്യരുടെ അമേരിക്കൻ മോഡൽ ഭരണസംവിധാനത്തിന്റെ പ്രഖ്യാപനവും പുനപ്രവയലാർ സമരത്തിലാണു കലാശിച്ചത്. 1946 ൽ സ്വതന്ത്ര തിരുവിതാംകൂർ വാദത്തിനെ കമ്മ്യൂണിസ്റ്റ് പാർട്ടിയും കോൺഗ്രസ് ഇടതുപക്ഷവും സോഷ്യലിസ്റ്റ് പാർട്ടിയും ശക്തമായി എതിർത്തു. 1946 സെപ്റ്റംബർ 24 ന് ആലപ്പുഴ ജില്ലയുടെ പല ഭാഗങ്ങളിലും തൊഴിലാളികൾ പണിമുടക്കി. ഇതോടെ ഒക്ടോബർ ഒന്നിന് ദിവാൻ സി.പി. കമ്മ്യൂണിസ്റ്റ് പാർട്ടിയെയും ട്രേഡ് യൂണിയനുകളെയും നിരോധിച്ചു. 7000 ൽ അധികം തൊഴിലാളികൾ അനിശ്ചിതകാല പൊതുപണിമുടക്ക് പ്രഖ്യാപിക്കുകയും ദിവാൻ ഭരണം അവസാനിപ്പിക്കുക, അമേരിക്കൻ മാതൃകയിലെ ഭരണഘടന പിൻവലിക്കുക തുടങ്ങിയ ആവശ്യങ്ങൾ ഉന്നയിക്കുകയും ചെയ്തു.

സമരത്തെ നേരിടാൻ സർക്കാർ പ്രഖ്യാപിച്ച നിരോധനാജ്ഞകളെല്ലാം സമരക്കാർ ലംഘിച്ചു. അമേരിക്കൻ മോഡൽ അറബിക്കടലിൽ എന്ന മുദ്രാവാക്യവുമായി പുനപ്രവയം വയലാറും കേന്ദ്രീകരിച്ചു നടന്ന സമരത്തിൽ തൊഴിലാളികൾ വാരിക്കൂന്തവും കരിങ്കൽച്ചീളുകളുമായി സിപിയുടെ തോക്കേന്തിയ പൊലീസുമായി ഏറ്റുമുട്ടി.

നൂറുകണക്കിനുപേർ രക്തസാക്ഷിത്വം വഹിച്ചു. ഒക്ടോബർ 24 ന് പുനപ്രവയിൽ പോലീസും തൊഴിലാളികളും തമ്മിൽ ഏറ്റുമുട്ടലുണ്ടായി. ഒക്ടോബർ 27 നും വയലാറിൽ തൊഴിലാളികളുടെ ക്യാമ്പ് പട്ടാളം ആക്രമിച്ചു.

പുനപ്രവയ്ക്കും വയലാറിനുമൊപ്പം കൂടുതൽ ആളുകൾ മരിച്ചുവീണ മറ്റൊരു കേന്ദ്രമായിരുന്നു മാരാരിക്കുളം. പാലം തകർക്കാനായെത്തിയവർക്കുനേരെ സർ.സി.പി.യുടെ പട്ടാളം ഒക്ടോബർ 26 (കൊല്ലവർഷം 1122 തുലാം 7)ന് മാരാരിക്കുളത്ത് നടത്തിയ വെടിവെയ്പ്പിൽ അഞ്ചുപേർ തൽക്ഷണം മരിച്ചതായാണ് ഔദ്യോഗിക കണക്കുകൾ വ്യക്തമാക്കുന്നത്.

ആലപ്പുഴയിലെ വിവിധ പ്രദേശങ്ങളിലായി തൊഴിലാളികളും കർഷകരും ക്യാമ്പുകൾ ആരംഭിക്കുകയും സമരം ശക്തമാക്കുകയും ചെയ്തതിനെ തുടർന്ന് അമ്പലപ്പുഴ, ചേർത്തല താലൂക്കുകളിൽ പട്ടാളഭരണം പ്രഖ്യാപിച്ച സി പി സർവസൈന്യാധിപന്റെ പദവി ഏറ്റെടുത്തായിരുന്നു കിരാത നടപടികൾക്കു നേതൃത്വം നൽകിയത്. പൊലീസ് വെടിവെയ്പ്പിൽ കൊല്ലപ്പെടുന്നവരുടെ മൃതദേഹങ്ങൾ വലിയ ചുടുകാട്ടിൽ പെട്രോൾ ഒഴിച്ച് കത്തിക്കുകയായിരുന്നു.

കെ ശങ്കരനാരായണൻ തമ്പി, ടി വി തോമസ്, ആർ സുഗതൻ, സി കെ കുമാരപ്പണിക്കർ, എം.എൻ.ഗോവിന്ദൻ നായർ, കെ.സി.ജോർജ്ജ്, കെ.വി.പത്രോസ് തുടങ്ങിയ നേതാക്കളാണ് പുനപ്രവയലാർ സമരത്തിന് നേതൃത്വം നൽകിയത്.



കുട്ടംകുളം

കുട്ടംകുളം കൂടൽമാണിക്യം

പൊരുതി നേടിയ പൊതുവഴി

കേരള നവോത്ഥാന സമരങ്ങളുടെ ചരിത്രത്തിലെ സുപ്രധാനമായ സംഭവങ്ങളിൽ ഒന്നാണ് കുട്ടംകുളം സമരം. ഇരിഞ്ഞാലക്കുട കൂടൽമാണിക്യക്ഷേത്രത്തിന് മുന്നിലുള്ള കുട്ടംകുളത്തിന്റെ മതിലിനപ്പുറത്തേക്ക് താഴ്ന്ന ജാതിക്കാർക്ക് പ്രവേശനമില്ലായിരുന്നു. ഇതിനെതിരെ കമ്മ്യൂണിസ്റ്റ് പാർട്ടിയും എസ്.എൻ.ഡി.പി.യും പുലയ മഹാസഭയും ഒന്നിച്ച് നടത്തിയ പ്രക്ഷോഭമാണ് കുട്ടംകുളം സമരം. 1946 ജൂലൈ 6 നായിരുന്നു സമരം.





സഞ്ചാരനിഷേധത്തിനും ജാതിവിരുദ്ധതയ്ക്കും താക്കീത്

സഞ്ചാര സ്വാതന്ത്ര്യത്തിനും ജാതിവിരുദ്ധചിന്തയുടെ പ്രചരണത്തിനുമായി നടത്തപ്പെട്ട സമരമായിരുന്നു കൂട്ടംകുളം സമരം. ഇരിങ്ങാലക്കുട കൂടൽമാണിക്യം ക്ഷേത്രത്തിനു മുൻവശമുള്ള നടപ്പാത അവർണ്ണരക്കായി തുറന്നു കിട്ടുവാനും 1910ൽ ജില്ലാ മജിസ്ട്രേറ്റ് ഒരു ഉത്തരവിന്റെ അടിസ്ഥാനത്തിൽ സ്ഥാപിച്ച ഒരു തീണ്ടൽപ്പലക മാറ്റിക്കിട്ടുവാനും ആണ് ഈ സമരം പ്രധാനമായും സംഘടിപ്പിക്കപ്പെട്ടത്. ക്ഷേത്രത്തിന് മുന്നിലെ കൂട്ടംകുളത്തിനപ്പുറത്തേക്ക് അക്കാലത്ത് അവർണർക്ക് സഞ്ചാര സ്വാതന്ത്ര്യം ഇല്ലായിരുന്നു.

കമ്മ്യൂണിസ്റ്റ് പാർട്ടിയും എസ് എൻ ഡി പിയും പുലയമഹാസഭയും പ്രജാമണ്ഡലവും സംയുക്തമായാണ് 1946 ജൂലായ് 6 ന് സമരത്തിനു നേതൃത്വം നൽകിയത്. സമരക്കാർ കൂട്ടംകുളം റോഡിൽ കയറുവാൻ ചാലക്കുടിയിൽ നിന്നു പുറപ്പെട്ടു. എന്നാൽ നഗരാതിർത്തിയിൽ പ്രക്ഷോഭകരെ പോലീസ് തടഞ്ഞു. തുടർന്ന് നടന്ന ചർച്ചയിൽ ക്ഷേത്രപ്രവേശകർമ്മസമിതി സമരം ഏറ്റെടുക്കാം എന്ന വ്യവസ്ഥയിൽ ജാഥ പിരിച്ചുവിട്ടു. എന്നാൽ 1946 ജൂലൈ ആറിനു കൂടിയ യോഗത്തെത്തുടർന്നു സമരം പിന്നെയും തുടർന്നു.

പി സി കുറുമ്പ, പി കെ ചാത്തൻമാസ്റ്റർ, പി കെ കുമാരൻ മാസ്റ്റർ തുടങ്ങിയവരായിരുന്നു നേതാക്കൾ. സമരത്തെ തുടർന്ന് കൂട്ടംകുളം റോഡിലൂടെ അവർണർക്ക് സഞ്ചാരസ്വാതന്ത്ര്യം അനുവദിച്ചു.

അന്യസംസ്കാരങ്ങളിലെ നല്ലവശങ്ങൾ മുഴുവൻ നാം സ്വീകരിച്ചുകൊണ്ട് സ്വന്തം സംസ്കാരത്തെ നിലനിർത്തുകയാണ് വേണ്ടത്.
-ഗാന്ധിജി-

ആനി മസ്ക്രിൻ

നിർഭയത്വത്തിന്റെ സ്ത്രീമുഖം

ഇന്ത്യയുടെ ഭരണഘടനയുടെ കരട് രേഖയിൽ ഒപ്പിട്ട മലയാളി വനിത, ലോകസഭയിലേക്ക് തിരു-കൊച്ചിയിൽ നിന്നും തെരഞ്ഞെടുക്കപ്പെട്ട ഏകവനിത, തിരുവിതാംകൂർ അസംബ്ലിയിലേക്ക് എതിരില്ലാതെ തെരഞ്ഞെടുക്കപ്പെട്ട ആദ്യവനിത തുടങ്ങിയ റെക്കോഡുകൾക്ക് ഉടമയാണ് ആനി മസ്ക്രിൻ. അഭ്യസ്തവിദ്യരായ സ്ത്രീകൾ പൊതുപ്രവർത്തനത്തിന് ഇറങ്ങുന്നത് കുലീനതയ്ക്കും മാന്യതയ്ക്കും ഹാനികരമാണെന്ന് വിശ്വസിച്ചിരുന്ന കാലത്താണ് അവർ രാഷ്ട്രീയ പ്രക്ഷോഭങ്ങളുടെ മുൻനിരയിൽ നിന്ന് ജനങ്ങൾക്ക് ആവേശം പകർന്നത്.





ജയിലുകളെ നിസ്സാരമാക്കിയ ആനി മസ്ക്രീൻ

തിരുവിതാംകൂർ ദിവാന്റെ ഡഫേദറായിരുന്ന ഗബ്രിയേലിന്റെ മകളായി ജനിച്ച ആനി മസ്ക്രീൻ ചെറുപ്പത്തിലേ ദിവാന്റേയും രാജഭരണത്തിന്റേയും കണ്ണിലെ കരടായി മാറി. 1938 ഫെബ്രുവരി 23 ന് തിരുവനന്തപുരത്ത് തിരുവിതാംകൂർ സ്റ്റേറ്റ് കോൺഗ്രസ് വർക്കിംഗ് കമ്മിറ്റിയിൽ അംഗമായ ഏക വനിതയായിരുന്നു അവർ. പട്ടം താണുപിള്ള പ്രസിഡന്റും കെ ടി തോമസ്, പി എസ് നടരാജപിള്ള എന്നിവർ സെക്രട്ടറിമാരും ആയിരുന്നു.

നിസ്സഹകരണ പ്രസ്ഥാനത്തിന്റെ നേതാവായ ആനി മസ്ക്രീനിനെ 1938 ഏപ്രിൽ 26 ന് അറസ്റ്റ് ചെയ്തു. ചിറയിൻകീഴിലും കാട്ടാക്കടയിലും പ്രകോപനപരമായ പ്രസംഗം നടത്തിയെന്നാരോപിച്ചു ചെങ്ങന്നൂരിൽ 1938 നവംബർ 13നു വീണ്ടും അറസ്റ്റ് ചെയ്തു ജയിലിലടച്ചു. 18 മാസത്തെ ജയിൽശിക്ഷയും ആയിരം രൂപ പിഴയും ചുമത്തപ്പെട്ടു. തിരുവിതാംകൂറിലെ കിറ്റ് ഇന്ത്യ പ്രസ്ഥാനത്തിൽ നേതൃത്വപരമായ പങ്കുവഹിച്ച ആനി മസ്ക്രീനെ 1942 ഓഗസ്റ്റ് 30ന് വീണ്ടും അറസ്റ്റ് ചെയ്തു. രണ്ടുവർഷത്തെ കഠിനതടവ് കഴിഞ്ഞിറങ്ങിയ ആനിയെ സ്റ്റേറ്റ് കോൺഗ്രസിന്റെ സെക്രട്ടറിയായി തിരഞ്ഞെടുത്തു. പുനപ്ര വയലാർ സമരത്തെ സർക്കാർ ചോരയിൽ മുക്കുന്നതിനെതിരെ നടത്തിയ പ്രസിദ്ധമായ പ്രസംഗത്തെത്തുടർന്നു സർക്കാരിനെ അട്ടിമറിക്കുന്നുവെന്നാരോപിച്ച് വീണ്ടും ജയിലിലടച്ചു.

സ്വാതന്ത്ര്യലബ്ധിക്ക് ശേഷം 1948-49 ൽ തിരുവനന്തപുരത്തുനിന്നു നിയമസഭാ സമിതിയിലേക്ക് തിരഞ്ഞെടുക്കപ്പെട്ട ആദ്യ വനിതയായി ആനി മസ്ക്രീൻ. ഇന്ത്യൻ ഭരണഘടന നിർമ്മാണ സമിതിയിലേക്കും എതിരില്ലാതെ തിരഞ്ഞെടുക്കപ്പെട്ടു. ടി.കെ. നാരായണപിള്ളയുടെ മന്ത്രിസഭയിൽ ആരോഗ്യ, ഊർജ്ജ വകുപ്പുമന്ത്രിയായി സ്ഥാനമേറ്റു. തെറ്റുകളെ തുറന്നെതിർത്ത് 1950 ജനുവരി മുന്നിനു മന്ത്രിസ്ഥാനം രാജിവച്ചു.

സ്വമനസ്സാലെ
ഒരാൾ ശിക്ഷണത്തിന്
വഴിപ്പെടുന്നത്
അയാളുടെ ബുദ്ധിവികാസ
ത്തിന് താങ്ങായിരിക്കും.
-ഗാന്ധിജി-



പാലിയം സത്യഗ്രഹം
**വഴിനടക്കാനായി
 പൊരുതിയ പാലിയം**

കൊച്ചി രാജാക്കന്മാരുടെ മന്ത്രിമാരായിരുന്ന പാലിയത്തച്ഛന്മാരുടെ തറവാട്, ക്ഷേത്രം എന്നിവയ്ക്കുമുന്നിലൂടെയുള്ള വഴിയിൽ നടപ്പവകാശത്തിനായിരുന്നു പാലിയം സത്യഗ്രഹം. പാലിയത്തച്ഛന്റെ വീടിന് മുന്നിലൂടെയുള്ള നിർത്തിലൂടെ നടക്കാൻ അവർണരെ അനുവദിച്ചില്ല. 1946ൽ എറണാകുളത്ത് ചേർന്ന അവകാശപ്രഖ്യാപനസമ്മേളനം പാലിയത്ത് വഴിനടപ്പ് അവകാശമായി ഉന്നയിച്ചു. കർമ്മസമിതി രൂപീകരിച്ച് പാലിയത്തച്ഛനെ കണ്ട് സംസാരിച്ചിട്ടും ഫലമുണ്ടായില്ല. തുടർന്ന് 1947 ഡിസംബർ നാലിന് സമരം തുടങ്ങി.



സ്വാതന്ത്ര്യലബ്ധിക്കുശേഷം ആദ്യത്തെ സത്യഗ്രഹം

എറണാകുളം ജില്ലയിലെ ചേന്ദമംഗലത്ത് പാലിയത്തച്ചന്റെ വീടിന് മുന്നിലൂടെയുള്ള നിരത്തിലൂടെ അവർണർക്കും അഹിന്ദുക്കൾക്കും നടക്കാൻ അവകാശം ലഭിക്കണമെന്നാവശ്യപ്പെട്ടാണ് സമരം തുടങ്ങിയത്. ഇന്ത്യയ്ക്ക് സ്വാതന്ത്ര്യം ലഭിച്ചശേഷം കേരളത്തിൽ നടന്ന ആദ്യത്തെ സത്യഗ്രഹമായിരുന്നു പാലിയത്തേത്. 1947 ഡിസംബർ 4 ന് സി കേശവൻ സമരത്തിന് തുടക്കമിട്ടു.

കൊച്ചിയിലെ ക്ഷേത്രങ്ങളിൽ അവർണർക്കും അഹിന്ദുക്കൾക്കും പ്രവേശനം ലഭിക്കാതിരുന്നത് പോലെ തന്നെ പ്രമുഖ സവർണരുടെ വീടിന് മുന്നിലൂടെയും സഞ്ചരിക്കാൻ അക്കാലത്ത് അവർണർക്ക് അവകാശം ഉണ്ടായിരുന്നില്ല. സ്വകാര്യ വ്യക്തിയുടെ റോഡ് എന്ന ന്യായം ഉയർത്തിയാണ് സഞ്ചാര സ്വാതന്ത്ര്യം നിഷേധിച്ചിരുന്നത്. ഈ റോഡ് മറ്റുള്ളവർ ഉപയോഗിക്കുന്നതിന് എതിരെ പാലിയത്തച്ചന്റെ കുടുംബം കോടതിയിൽ നിന്നും അനുകൂല വിധി നേടിയിരുന്നു. അതിന്റെ പേരിൽ അവർ പ്രതിഷേധക്കാരെ മർദ്ദിച്ചു, അറസ്റ്റിലാക്കി. എന്നാൽ സമരക്കാർ പിന്മാറിയില്ല. ആദ്യഘട്ടത്തിൽ കൊച്ചി രാജകുടുംബാംഗങ്ങളും കൊടുങ്ങല്ലൂർ കോവിലകത്തെ അംഗങ്ങളും മറ്റും സമരത്തിൽ പങ്കെടുത്തിരുന്നു.

രണ്ടാംഘട്ടസമരം അണ്ടിപ്പിള്ളിക്കാവിൽ എ കെ ജി ഉദ്ഘാടനം ചെയ്തു. മാർച്ച് ഒമ്പതിന് തെക്കൻ കൊച്ചി (തുശൂർ), വടക്കൻ കൊച്ചി (എറണാകുളം) എന്നിവിടങ്ങളിൽനിന്ന് ജാഥകൾ ചേന്ദമംഗലത്തേക്ക് നീങ്ങി. പാലിയം നടയിൽ പൊലീസും സമരക്കാരും ഏറ്റുമുട്ടി. പൊലീസ് നടത്തിയ ലാത്തിച്ചാർജിൽ എ ജി വേലായുധൻ എന്ന സമരഭടൻ കൊല്ലപ്പെട്ടു. തുടർന്ന് സമരം നിർത്തിവെച്ചു. 1948 ഏപ്രിലിൽ കൊച്ചിയിൽ ക്ഷേത്രപ്രവേശനം അനുവദിച്ചതിനെ തുടർന്നാണ് പാലിയം റോഡിലൂടെ അവർണർക്കും അഹിന്ദുക്കൾക്കും നടക്കാനുള്ള അവകാശം ലഭിക്കുന്നത്.

സ്വയം
കണ്ടെത്താനുള്ള
ഏറ്റവും നല്ല മാർഗം
മറ്റുള്ളവരുടെ
സേവനത്തിൽ സ്വയം
നഷ്ടപ്പെടുക എന്നതാണ്
-ഗാന്ധിജി-

പേട്ട വെടിവയ്പ്പ്

സ്വാതന്ത്ര്യദാഹിം തീപിടിപ്പിച്ച തെരുവുകൾ

സ്വതന്ത്ര തിരുവിതാംകൂർ വാദത്തെ ശക്തിയായി വിമർശിച്ച് ദേശീയതലത്തിലും വി.കെ. കൃഷ്ണമേനോൻ അടക്കമുള്ള നേതാക്കൾ രംഗത്ത് എത്തി. സ്വതന്ത്ര തിരുവിതാംകൂറിനെതിരെ സമരം രൂക്ഷമായതോടെ പോലീസിന്റേയും മറ്റ് ഉദ്യോഗസ്ഥരുടേയും ഒരു യോഗം തിരുവനന്തപുരത്ത് വിളിച്ചുകൂട്ടി. തിരുവനന്തപുരം വി.ജെ.ടി.ഹാളിൽ സ്വതന്ത്രതിരുവിതാംകൂറിന് അനുകൂലമായി സി.പി.പക്ഷം വിളിച്ചുകൂട്ടിയ യോഗം അലങ്കോലപ്പെട്ടത് സി.പിയെ വല്ലാതെ പ്രകോപിപ്പിച്ചു. ഇതിനുള്ള മറുപടിയായിരുന്നു 1947 ജൂലൈ പതിമൂന്നിന് പേട്ടയിൽ നടന്ന സ്റ്റേറ്റ് കോൺഗ്രസിന്റെ യോഗത്തിലുണ്ടായ സംഭവങ്ങളും വെടിവയ്പ്പും.





സി. പി. യും സ്വതന്ത്ര തിരുവിതാംകൂറും

1947 ജൂലൈ ആയപ്പോഴേക്കും ഇന്ത്യ ബ്രിട്ടീഷ് ഭരണത്തിൽ നിന്ന് വിമോചനം നേടുമെന്നുള്ളത് ഉറപ്പായിക്കഴിഞ്ഞിരുന്നു. സ്വാതന്ത്ര്യം നൽകാനുള്ള ഒരുക്കങ്ങൾ ബ്രിട്ടനും ആരംഭിച്ചിരുന്നു. എന്നാൽ സ്വതന്ത്ര തിരുവിതാംകൂറിനായി ശക്തമായി നിലകൊള്ളുകയായിരുന്നു ദിവാൻ സർ സി.പി.രാമസാമി അയ്യരും തിരുവിതാംകൂർ ഭരണാധികാരികളും. ഇന്ത്യൻ യൂണിയനിൽ ചേരാതെ ഒരു സ്വതന്ത്രരാജ്യമായി നിൽക്കാനായിരുന്നു തിരുവിതാംകൂറിന്റെ തീരുമാനം. പാകിസ്ഥാനിലേക്ക് തിരുവിതാംകൂറിനെ പ്രതിനിധീകരിച്ച് ഒരു അംബാസഡറെ വരെ നിയോഗിച്ചു. അമേരിക്കൻ മോഡൽ എന്നറിയപ്പെട്ട ഭരണപരിഷ്കാരങ്ങൾക്ക് രൂപം കൊടുത്തു. എന്നാൽ അപ്പോഴേക്കും സ്വാതന്ത്ര്യദാഹം പിടിമുറുക്കിയ ജനത ദിവാനും തിരുവിതാംകൂർ ഭരണത്തിനുമെതിരായി ആവേശത്തോടെ അണിനിരന്നുകഴിഞ്ഞിരുന്നു. സ്വതന്ത്ര തിരുവിതാംകൂർ വാദത്തെ എതിർത്ത് സ്റ്റേറ്റ് കോൺഗ്രസും കമ്മ്യൂണിസ്റ്റ് പാർട്ടിയും മറ്റും തീവ്രമായി രംഗത്തെത്തി. ദുർഭരണത്തിനെതിരെ തെരുവുകൾക്ക് തീപിടിച്ച ദിനങ്ങളായിരുന്നു പിന്നീട് തിരുവിതാംകൂർ കണ്ടത്. പോലീസിന്റെ ക്രൂരമായ മർദ്ദനമുറകളെ നേരിട്ടിട്ടും സമരങ്ങൾ ശക്തമായി.

യോഗങ്ങൾ നിരോധിക്കുകയോ പോലീസ് ഇടപെട്ട് പിരിച്ചു വിടുകയോ ചെയ്യാതെ സ്വതന്ത്ര തിരുവിതാംകൂറിനെതിരെയുള്ള സമരം പൊളിഞ്ഞു എന്ന പ്രതീതി ജനങ്ങളിലുണ്ടാക്കാനായിരുന്നു സി.പിയുടെ തന്ത്രം. ഇതോടെ യോഗങ്ങളിൽ ചോദ്യങ്ങൾ ചോദിച്ച് പ്രശ്നങ്ങളുണ്ടാക്കാൻ സി.പിയുടെ അനുകൂലികൾ രംഗത്തിറങ്ങി. പക്ഷെ ജനങ്ങളുടെ എതിർപ്പുകാരണം യോഗം പൊളിഞ്ഞുവെന്ന പ്രചാരണമാണ് സി.പി.ആനുകൂല പത്രങ്ങൾ നടത്തിയത്. പോലീസ് യോഗക്കാരെ പിരിച്ചുവിടാൻ ശ്രമിച്ചതിനെ തുടർന്ന് ജൂലൈ 13ന് ഉണ്ടായ വെടിവെയ്പ്പിൽ രാജേന്ദ്രൻ എന്ന പതിനാലുകാരനായ വിദ്യാർഥിക്ക് തലയ്ക്ക് വെടിയേറ്റു. സ്വാതന്ത്ര്യലബ്ധിക്കുശേഷമാണ് രാജേന്ദ്രൻ മരിച്ചത്. രാജേന്ദ്രനെ കൂടാതെ രണ്ടുപേർ വെടിയേറ്റ് മരിച്ചെന്നാണ് റിപ്പോർട്ടുകൾ. അവരുടെ ജഡം പോലും ബന്ധുക്കൾക്ക് വിട്ടുകൊടുത്തില്ലെന്ന് പറയപ്പെടുന്നു. അന്നത്തെ ലാത്തിചാർജിൽ പലർക്കും ഗുരുതരമായ പരിക്കേറ്റു. ഏതാനും ദിവസങ്ങൾക്കു ശേഷം ജൂലൈ 25ന് സി.പിക്ക് വെട്ടേൽക്കുകയും ആഗസ്റ്റ് 19ന് ദിവാൻ പദം ഒഴിഞ്ഞ് അദ്ദേഹം നാട് വിടുകയും ചെയ്തു.



സി പി വധശ്രമം സാഹസികമായ ഒറ്റയാൾ പോരാട്ടം



ബ്രിട്ടീഷുകാർ ഇന്ത്യ വിടാൻ തീരുമാനിച്ചപ്പോൾ ഇന്ത്യൻ യൂണിയനിൽ ചേരാതെ സ്വതന്ത്രരാജ്യമായി തിരുവിതാംകൂറിനെ നിലനിർത്താനായിരുന്നു സി.പി ഉന്നമിച്ചത്. ജനനേതാക്കളെ ക്രൂരമായി മർദ്ദിച്ചും ഭയപ്പെടുത്തിയും മറ്റും തന്റെ വാഴ്ച അരക്കിട്ടുറപ്പിക്കാൻ സർ സി.പി ശ്രമിച്ചു. ഈ പശ്ചാത്തലത്തിലാണ് സി.പിയെ വകവരുത്താൻ രഹസ്യമായി ഗൂഢാലോചന നടന്നത്. കെ.സി.എസ്.മണിയാണ് ഇരുപത്തഞ്ചാമത്തെ വയസ്സിൽ ദിവാനെ വെട്ടുക എന്ന സാഹസകൃത്യത്തിന് ഒരുമ്പെട്ടത്.

എല്ലാ അറിവിന്റെയും ഏകലക്ഷ്യം സഭാവ രൂപവൽക്കരണമാണ് -ഗാസിജി-





മർദ്ദകനെ പലായനം ചെയ്യിച്ച കെ സി എസ്

1947 ജൂലൈ 25 ന് രാത്രിയായിരുന്നു കോനാട്ടുമാം ചിദംബരയ്യർ സുബ്രഹ്മണ്യ അയ്യർ എന്ന കെ.സി.എസ്. മണി ദിവാൻ രാമസ്വാമി അയ്യരെ വെട്ടിയത്. തിരുവനന്തപുരം സ്വാതിതിരുനാൾ സംഗീത അക്കാദമിയിൽ സ്വാതിതിരുനാൾ ചരമശതാബ്ദി ആഘോഷങ്ങളുടെ ഉദ്ഘാടനത്തിന് എത്തിച്ചേർന്നതായിരുന്നു ദിവാൻ. ശ്രീ ചിത്തിരതിരുനാൾ ബാലരാമവർമ്മ ആയിരുന്നു ഉദ്ഘാടകൻ. ചടങ്ങ് കഴിഞ്ഞ ശേഷം സംഗീതകച്ചേരിയും ആസ്വദിച്ച് തന്റെ കാറിന്റെ അടുത്തേക്ക് തിരിയുമ്പോൾ ആയിരുന്നു മണി ദിവാനെ വെട്ടിയത്.

ദിവാന് നേരെയുണ്ടായ ആക്രമണം സൃഷ്ടിച്ച ആശയക്കുഴപ്പത്തിനിടെ മണി സംഭവസ്ഥലത്തു നിന്നും രക്ഷപ്പെട്ടു. വെട്ടിയത് മണിയാണെന്ന് പൊലീസുദ്യോഗസ്ഥർക്ക് യാതൊരു അറിവും ലഭിച്ചില്ല. അവർ വ്യാപകമായി രാഷ്ട്രീയ നേതാക്കളെ അറസ്റ്റ് ചെയ്തു. ഒളിവിൽ പോയ മണി പിന്നീട് സി പി രാജ്യംവിട്ട ശേഷമാണ് തിരികെയെത്തുന്നത്. തിരുവനന്തപുരം ഫസ്റ്റ് ക്ലാസ് മജിസ്ട്രേറ്റ് കോടതിയിൽ വിചാരണ നടന്ന കേസിൽ മതിയായ തെളിവില്ല എന്ന കാരണത്താൽ മണിയെ വെറുതെ വിട്ടു.

സംഭവത്തിൽ മുഖത്തും ചെവിയിലും കൈയിലും പരിക്കേറ്റ സി പി ജനറൽ ആശുപത്രിയിലെ ചികിത്സയ്ക്കുശേഷം ആരോഗ്യം വീണ്ടെടുക്കുകയും ദിവാൻ സ്ഥാനമൊഴിഞ്ഞ് തിരുവിതാംകൂർ വിട്ട് പോകുകയും ചെയ്തു. പിന്നീട് തിരുവിതാംകൂർ ഇന്ത്യയിൽ ലയിക്കാൻ തീരുമാനിച്ചു.

TEMPLE ENTRY PROCLAMATION

ക്ഷേത്രപ്രവേശന വിളംബരം-1936

ശ്രീപത്മനാഭഭാസ വഞ്ചിപാല സർ രാമവർമ്മകുലശേഖര കീരീടപതി മന്നേസുൽത്താൻ മഹാരാജ രാജ രാമരാജ ബഹദൂർ ഷംഷേർജംഗ്, നൈറ്റ് ഗ്രാന്റ് കമാൻഡർ ആഫ് ദി മോസ്റ്റ് എമിനന്റ് ആർഡർ ആഫ് ദി ഇൻഡ്യൻ എമ്പയർ, തിരുവിതാംകൂർ മഹാരാജാവു തിരുമനസ്സുകൊണ്ട് ഉന്നത നവംബർ ൧൨-ാംനു ക്കു ശരിയായ ൧൧൧൨ തുലാം ൨൭-ാം നു പ്രസിദ്ധപ്പെടുത്തുന്ന വിളംബരം.

നമ്മുടെ മതത്തിന്റെ പരാമർശമതവും സുപ്രമാണതയും ഗൗരവമായി ബോധ്യപ്പെട്ടും, ആയതു ദൈവികമായ അനുശാസനത്തിലും സർവ്വവ്യാപകമായ സഹിഷ്ണുതയിലുമാണ് അടിയുറച്ചിരിക്കുന്നതെന്നു വിശ്വസിച്ചും, അതിന്റെ പ്രവർത്തനത്തിൽ അതു ശതവർഷങ്ങളായി കാലപരിവർത്തനത്തിനു അനുയോജിച്ചു പോന്നുവെന്നു ധരിച്ചും, നമ്മുടെ ഹിന്ദുപ്രജകളിൽ ആർക്കും തന്നെ അവരുടെ ജനനമോ, ജാതിയോ, സമുദായമോ കാരണം ഹിന്ദുതവിശ്വാസത്തിന്റെ ശാന്തിയും സാന്ത്വനവും നിഷേധിക്കപ്പെടാൻ പാടില്ലെന്നുള്ള ഉൽക്കണ്ഠയാലും, നാം തിരുമാനിക്കയും ഇതിനാൽ പ്രഖ്യാപനം ചെയ്യുകയും നിയോഗിക്കയും ആജ്ഞാപിക്കയും ചെയ്യുന്നതെന്നെന്നാൽ, സമുചിതമായ പരിതഃസ്ഥിതികൾ പരിരക്ഷിക്കുന്നതിനും ക്രിയാപദ്ധതികളും ആചാരങ്ങളും വച്ചുനടത്തുന്നതിനും നാം നിശ്ചയിക്കയും ചുമത്തുകയും ചെയ്യാവുന്ന നിയമങ്ങൾക്കും നിബന്ധനകൾക്കും വിധേയമായി, ജനനാലോ മതവിശ്വാസത്താലോ ഹിന്ദുവായ യാതൊരാൾക്കും നമ്മുടെയും നമ്മുടെ ഗവൺമെന്റിന്റെയും നിയന്ത്രണത്തിലുള്ള ക്ഷേത്രങ്ങളിൽ പ്രവേശിക്കുന്നതിനോ ആരാധന നടത്തുന്നതിനോ ഇനിമേൽ യാതൊരു നിരോധനവും ഉണ്ടായിരിക്കാൻ പാടില്ലെന്നാകുന്നു.

മഹാരാജ ചിത്തിരതിരുനാൽ ബാലരാമവർമ്മ
1112 തുലാം 27

Kerala State Archives Department സംസ്ഥാന ആർക്കൈവ്സ് വകുപ്പ്

Cochin Temple Entry Proclamation -
കൊച്ചിയിലെ ക്ഷേത്രപ്രവേശന വിളംബരം

4

(൨) പ്രത്യേകമായും മേൽപറഞ്ഞ അ വിഷ്ണുമൊന്നും കൂടാതെയും ടി ചട്ടങ്ങളാൽ താണു ന്ന വ്യവസ്ഥ ചെയ്യാവുന്നതാകുന്നു.—


(i) ക്ഷേത്രത്തിൽ സമാധാനവും മത്സ്യ ക്കും;

(ii) ക്ഷേത്രത്തിൽ നടത്തപ്പെടുന്ന മ നംവിധികളും അടിയന്തരങ്ങളും ശരിയായി നട ത്തിന്റെ കാർയ്യത്തിൽ അസ്സതു രൂപവരെ വരാവു പിന്നീടോ ഉള്ള ഒരു കഠിനത്തിന്റെ കാർയ്യത്തിൽ വകുറഞ്ഞോ ഇതേന്തറ്റി അസ്സതു രൂപവരെ വരാവു ണ്ണം ശിക്ഷിക്കപ്പെടുന്നതാണെന്നു വ്യവസ്ഥചെ

(൪) ഈ വിളംബരമനുസരിച്ചു ഉണ്ടാകു വയോ ആയ എല്ലാ ചട്ടങ്ങളും ഉത്തരവുകളും കെ സിദ്ധപ്പെടുത്തേണ്ടതും, അങ്ങിനെ പ്രസിദ്ധപ്പെ ഴ്ന വിളംബരത്തിൽ സിദ്ധമിച്ചിരുന്നാലെന്നപോലെ

വ. കണ്ണയനൂർ താലൂക്കിൽ തൃപ്പൂണിത്തു ന്ണ ശ്രീ പൂണ്ണത്തുയിരക്കേ ഴിവാക്കൽ. ന്ണ കാർയ്യങ്ങൾക്കു ഒരു ക്ഷേത്ര ണിപ്പാൻ പാടുള്ളതല്ലെന്നും, ഈ വിളംബര ത്കളിൽ യാതൊന്നുംതന്നെ ടി ക്ഷേത്രത്തിനു ന്നം ഇതിനാൽ പ്രഖ്യാപിക്കുകയും അനുശാ ന്ന ചെയ്യുന്നു.

17/12



20th December 1947

ഡിസംബർ 20 - 1947

പ്രകാരത്തിന്റെ സാമാന്യതകളെ
പറയുന്ന സംഗതികൾക്കു വേ

റായും ശുചിത്വവും പരിപാലി

തപരമായ കമ്മ്യൂണിറ്റി ഏജൻസികൾ;
അതിലൂടെ;

ന്റെ ലക്ഷ്യം, ആദ്യത്തെ കുറു
ന്ന പിഴകൊണ്ടും, രണ്ടാമത്തെ
മൂന്നാമതും വരവു നൽകുന്ന തര
ത്തിൽ പിഴകൊണ്ടും രണ്ടും കൊ
ടുത്തുവന്നതാകുന്നു.

പ്രദേശവാസികൾ നൽകപ്പെടുന്ന
പ്രദേശവാസികൾക്ക് ഗവണ്മെന്റിൽ പ്ര
ദേശവാസികൾക്കിടയിൽ അവർക്കും, ഈ
പ്രദേശവാസികൾക്കിടയിൽ അവർക്കും.

കോട്ടകൾക്കുള്ള സ്ഥിതിവെയ്യ
കൊടുക്കുന്ന ഈ വീടുകളിൽനിന്നും
കൊടുക്കുന്ന ഒരു ക്ഷേത്രമായി ഗ
വണ്മെന്റിൽനിന്നും സ്വയംസഹായ
സംഘമായിരിക്കുന്നതല്ലെന്നും
സംഘമായിരിക്കുന്നതല്ലെന്നും
സംഘമായിരിക്കുന്നതല്ലെന്നും




പത്തനംതിട്ടയിലെ വഞ്ചിയമ്മവർഗ്ഗീ
രാജരാജേശ്വരീ റാണിപാവ്തീർത്ഥി
മാഹാരാജാവു അവർകൾ സകല
മാനജനങ്ങൾക്കും പ്രസിദ്ധ
പ്പെടുത്തുന്ന വിളംബരം.

എന്തെന്നാൽ - കൊല്ലത്തു കംപൊളത്തിൽ കിഴക്കുകക്കട
യിൽ ധനമാസം ൧൩-൯- അഗ്നിവാധ ഞൊഴി ഏറിയ വീടുക
ൾക്കും മുതൽകാർയ്യങ്ങൾക്കും ഏതാനും ആളുകൾക്കും ചെതംവന്ന
പൊകുകൊണ്ടും ഈ രാജ്യത്തു വീടുകളും കടയറ ഉൾപ്പെട്ട സ്ഥലങ്ങ
ളും ഓലപ്പുരയായിട്ടു കെട്ടിയിരിക്കുന്നതിനാൽ കൂടുകൂടെ ഇതി
നുള്ളും അഗ്നിവാധ ഞൊഴി ജനങ്ങൾക്കു വളരെ സങ്കടമായിട്ടും
മുതൽക്കൊണ്ടും ആയിട്ടും തീർന്നിരിക്കുന്ന പ്രകാരം കെൾവിട്ടിരി
ക്കുകൊണ്ടു പിറരാജ്യങ്ങളിൽ കടിയനവന്മാരിടെ വീടുകളും കട
യറ ഉൾപ്പെട്ട സ്ഥലങ്ങളും അവരവരിടെ മനസ്സിൻപ്രകാരം ഓട
മെയിച്ച അഗ്നിവാധ കൂടാതെ പാത്രവരികുകൊണ്ടും ഈ രാജ്യ
ത്തൊള്ളു കടിയനവന്മാര കച്ചവടക്കാരര ഉൾപ്പെട്ട ആളുകൾക്കു
യാതൊരു സങ്കടങ്ങളും കൂടാതെ സന്തോഷമായിട്ടും രാജ്യം സുഭി
ക്ഷമായിട്ടും ഇരിക്കണമെന്നു നമുക്കു മനസ്സായിരിക്കുകൊണ്ടും വി
ളംബരം പ്രസിദ്ധപ്പെടുത്തുന്നത എന്തെന്നാൽ

നമ്മുടെ രാജ്യത്തു ഇരിക്കുന്ന കടിയനവന്മാര കച്ചവട
ക്കാരര ഉൾപ്പെട്ട സകലമാനജാതിക്കാരരും അവരവരിടെ മനസ്സി
ൻപ്രകാരം വീടുകൾ കടയറ കംപൊളം മുതലായ സ്ഥലങ്ങൾ
ക്കെയും ഓടമെയിച്ച അഗ്നിയേം ഞൊഴികാതെ സന്തോഷമായി
ഇരുന്നുകൊള്ളുകയും വെണം.

എന്ന ന്ൻ ൨-മാണ്ടു മകർമാസം ൮-൯-

Re : - Permitting the use of roofing tiles for houses and shops.



മനുഷ്യരുടെ ചതംവെച്ചും
 ദുഷ്ടതകൾ പരിഹരിക്കുന്നതിനെ
 ചിന്തിക്കുന്നവരും അപരിഷ്കൃതരായ
 നിങ്ങളെ നല്ലതുകൊണ്ടു സഹായം
 ചെയ്തു കൊടുക്കുന്നവരും
 പരിശുദ്ധമായ മനോഭാവത്തോടുകൂടി
 സന്നദ്ധതയോടെ സഹായിക്കേണമെന്നു
 അഭ്യർത്ഥിക്കുന്നു.

നല്ലതുകൊണ്ടു സഹായം

521

Allowing
 granting the
 notification and
 S. No. 81. objection stated
 to the effect that
 1041. the value
 No. 11 of subjects people
 xxi

കേരള സർക്കാർ
 ചേർന്നിരിക്കുന്ന
 കമ്മിറ്റിയുടെ
 റിപ്പോർട്ടിന്റെ
 അടിസ്ഥാനത്തിൽ
 താഴെ പറയുന്ന
 വിഷയം സംബന്ധിച്ച്
 തീരുമാനം എടുത്തു
 നൽകുന്നു.

പരിശുദ്ധമായ മനോഭാവത്തോടുകൂടി
 സന്നദ്ധതയോടെ സഹായിക്കേണമെന്നു
 അഭ്യർത്ഥിക്കുന്നു.

നല്ലതുകൊണ്ടു സഹായം

114 521
 privilege of using
 on the part of the Sirkars
 Carriages for all classes
 XLV
 പണ്ണിക്ക് റോഡുകളിൽ
 നതിനുള്ള അനുവാദം-
 :വ: 1040 (1865 A.D)

1814 A.D

തിരുവിതാംകൂറിൽ ഈഴവർ തുടങ്ങിയ സമുദായങ്ങൾക്ക് തലയറ, വലയറ തുടങ്ങിയ നികുതികൾ നിറുത്തലാക്കിയത് സംബന്ധിച്ച്

Abolition of poll tax etc. levied on Ezhavas and other similar castes

മുൻപത്തുപോലെയുള്ള ഉദ്യോഗസ്ഥന്മാർ ചെയ്യാവുന്നതുപോലെയുള്ള തലയറയും വലയറയും നാം കല്പനകൊടുത്തിരിക്കുകൊണ്ടു ഈ വിളംബര പ്രകാരം എല്ലാ ആളുകളും അനുസരിച്ചു നന്നുകൊള്ളുകയും വേണം. ഇപ്രകാരം ചെയ്യാതെ യാതൊരുത്തരും കഴിയുന്ന വിധം വിരോധം ചെയ്യാവുന്നതായിട്ടു സ്ഥാനമാതൃക എഴുതിക്കൊടുത്ത തലയറയും വലയറയും ചാനന്മാരും നാമന്മാരും അതേയൊരു തരം പ്രവൃത്തികൾ പട്ടണക്കാന്മാർ ചെയ്യാവുന്നതും കഴിയുന്നതും ഇവർക്കും ഉൾപ്പെട്ട ആളുകളുടെ നേർക്ക് ഒരു ചെറിയ തുകയും ചെയ്യാവുന്നതും നാം ചെയ്യാതെ അതിന്മേലും ചെയ്യാവുന്നതും വലിയ ശിക്ഷയെടുക്കുന്നതും ചെയ്യാവുന്നതും ആളുകളുടെ പേരിൽ ചെയ്യാവുന്നതും മുൻപത്തുപോലെയുള്ള തലയറയും വലയറയും നിന്നും കണ്ടെടുത്തിട്ടുള്ളവർക്കും വിട്ടുവെയ്ക്കുന്നതും അതുകൊണ്ടു ആയുർകീഴ്ചെയ്യാവുന്നതും മുൻപത്തുപോലെയുള്ള തലയറയും വലയറയും പണ്ടോരവകയിൽ ശേഖരിച്ചിരുന്ന മുളകിൻ ഉപണം വീതം കടിവിൽ കൊടുത്തു വരികകൊണ്ടും ആയുർ അവരടെ പ്രയത്നത്തിൽ തക്കവിധമായിട്ടാകികൊണ്ടും അങ്ങനെയും പറ്റിയായിട്ടു മുളകുകൊണ്ടും നട്ടുണ്ടാക്കിയതിൽ നട്ടിരിക്കുന്നതൊക്കെയും ചെയ്യാതെ സൂക്ഷിക്കുന്നതിനും കടികൾ താല്പ്യമായിട്ടു വിചാരിക്കുന്നില്ലെന്നും നമുക്കു കേൾവിപ്പെട്ടിരിക്കുകൊണ്ടു കടിയോരവകയാൽ നന്നയും രാജ്യം സൂക്ഷിക്കുമായിട്ടു വരണുന്നതിനും നാം-മാണുമാതൃക മുളകു തുലാം ഒന്നിന്നു ന. പണം വീതം കൂട്ടി തുലാം ഒന്നു പത്തുപണം വീതം കടി വിൽ കൊടുത്തു പണ്ടോരവകയാൽ ചെയ്തിട്ടു കൊള്ളത്തക്കവണ്ണം കല്പന കൊടുത്തിരിക്കുന്നു. അതിന്മേലും തുലാം ഒന്നിന്നു പത്തു പണം വീതം വിചാരിച്ചു വ്യാജവ്യത്യാസം വരാതെ മുളകു കൈയും പണ്ടോരവകയിൽ തുലാം എറുപ്പിച്ചു ആണുതൊറം പുത്തനായിട്ടു മുളകു കൊണ്ടും നട്ടുണ്ടാക്കുന്നതിനും പഴയ കൊണ്ടികൾ കിടപ്പുള്ളതിനെ നന്നാക്കുന്നതിനും താല്പ്യമായി പ്രയത്നം ചെയ്തു സൂക്ഷിച്ചുകൊള്ളുകയും വേണം. അതിന്മേലും ചെയ്യാതെ യാതൊരുത്തരും കഴിയുന്ന വിധം വീഴ്ച ചെയ്തു എറുപ്പിൽ അപ്രകാരം മുളകു കൊണ്ടും വലിയ ശിക്ഷ നേടുന്നതും ഇക്കാര്യത്തിൽ പ്രയാസപ്പെട്ടു വിചാരിച്ചു മുളകു അധികമായിട്ടു ശേഖരിച്ചു തുലാം എറുപ്പിച്ചു കടിവിൽ വെച്ചുകൊണ്ടാൽ ആയാളുകൾക്കു ശിക്ഷയായിട്ടു വന്നു ഇടവരികയും ചെയ്യും.

എന്ന നമ്പർ- മാണു കർക്കമാസം ൧-൩-

Re:— Abolition of polltax etc. levied on Ezhavas and other similar castes.

കേരള സംസ്ഥാന ആർക്കൈവ്സ് വകുപ്പ്



‘ആസാദി കാ അമൃത് മഹോത്സവ്’ സംസ്ഥാനതല ഉദ്ഘാടനം മുഖ്യമന്ത്രി പിണറായി വിജയൻ തിരുവനന്തപുരത്ത് നിർവഹിക്കുന്നു



സ്വാതന്ത്ര്യലബ്ധിയുടെ 75-ാം വാർഷികഘോഷങ്ങളുടെ ഭാഗമായി 2021 മാർച്ച് 12 മുതൽ 'ആസാദി കാ അമൃത് മഹോത്സവ്' എന്ന പേരിൽ സാംസ്കാരിക വകുപ്പിന്റെ നേതൃത്വത്തിൽ വിവിധ വകുപ്പുകൾ ചേർന്ന് സംസ്ഥാനത്ത് പരിപാടികൾ സംഘടിപ്പിച്ചിരുന്നു. സ്വാതന്ത്ര്യസമരപോരാട്ടവുമായും നാടിന്റെ നിർണായക ചരിത്രസംഭവങ്ങളുമായും ചരിത്രവ്യക്തിത്വങ്ങളുമായും ബന്ധപ്പെട്ട്, വിവിധ ജില്ലകളിലായി 75 ആഴ്ചകളിലായാണ് പരിപാടികൾ അരങ്ങേറിയത്. ജില്ലകളിൽ നടന്ന പരിപാടികളുടെ പ്രധാന ചിത്രങ്ങളാണ് തുടർപേജുകളിൽ...

തിരുവനന്തപുരം





CELEBRATING





ആലപ്പുഴ



ING
TH
EARS















CELEBRATING
75
YEARS





CELEBRATING





CELEBRATING







പാലക്കാട്









കോഴിക്കോട്



CELEBRATING





CELEBRATING









CELEBRATING





കേരളം സ്വാതന്ത്ര്യത്തിലേക്കുള്ള നാൾവഴികൾ...

- 1498 മെയ് 17 പോർച്ചുഗീസുകാരനായ വാസ്കോഡഗാമ കോഴിക്കോടിനടുത്ത് കാപ്പാട് കപ്പലിറങ്ങി.
- 1508 മഹാരാഷ്ട്രയിലെ ചൗളിൽ നടന്ന യുദ്ധത്തിൽ ഈജിപ്തിന്റെയും ഗുജറാത്തിന്റെയും സംയുക്ത സൈന്യം പോർച്ചുഗീസുകാരെ പരാജയപ്പെടുത്തി.
- 1531 പോർച്ചുഗീസുകാർ ചാലിയത്ത് ഒരു കോട്ട കെട്ടി.
- 1571 സാമൂതിരി ചാലിയൻ കോട്ട പിടിച്ചെടുത്തു.
- 1599 ഉദയംപേരൂർ സുന്നഹദോസ്.
- 1600 കോട്ടയ്ക്കലിന്റെ പതനം. പോർച്ചുഗീസുകാർ കുഞ്ഞാലി നാലാമനെ വധിച്ചു.
- 1634 മധുര തിരുമലനായ്ക്കന്റെ സൈന്യവും വേണാടു സൈന്യവും തമ്മിലുള്ള കണിയാംകുളം യുദ്ധം.
- 1653 കുനൻകുരിശു കലാപം.
- 1663 ജനുവരി 6 - ഡച്ചുകാർ കൊച്ചി പിടിച്ചടക്കി.
- 1678-84 വേണാട്ടിലെ (തിരുവിതാംകൂർ) പ്രഥമ വനിതാ ഭരണാധികാരിയായ ഉമയമ്മ റാണിയുടെ ഭരണകാലം.
- 1694 ബ്രിട്ടീഷുകാർ തലശ്ശേരിയിൽ ഫാക്ടറി സ്ഥാപിച്ചു.
- 1695 ബ്രിട്ടീഷുകാർ അഞ്ചുതെങ്ങിൽ ഫാക്ടറി സ്ഥാപിച്ചു.
- 1696 കേരളവർമ പുലപ്പേടിയും മണ്ണാപ്പേടിയും നിരോധിച്ചു.
- 1715-17 സാമൂതിരിക്കെതിരെ ഡച്ചുകാരുടെ ആക്രമണം.
- 1721 ഏപ്രിൽ 21 - ആറ്റിങ്ങൽ കലാപം.
- 1725 ഫ്രഞ്ചുകാർ മാഹി പിടിച്ചെടുത്തു.
- 1729-58 തിരുവിതാംകൂർ രാജാവായ മാർത്താണ്ഡവർമയുടെ ഭരണകാലം.
- 1739 തിരുവിതാംകൂറിൽ ഭൂനികുതി നിശ്ചയിക്കുന്നതിനായി ആദ്യത്തെ കണ്ടെഴുത്ത് നടത്തി.
- 1741 ഓഗസ്റ്റ് 10 - ഡച്ചുകാർ കുളച്ചൽ യുദ്ധത്തിൽ തിരുവിതാംകൂറിന് കീഴടങ്ങി.
- 1750 മാർത്താണ്ഡവർമയുടെ തൃപ്പടിദാനം.

- 1753 മാവേലിക്കരയിൽ തിരുവിതാംകൂറും ഡച്ചുകാരും തമ്മിൽ സന്ധിയുണ്ടാക്കി.
- 1755 തിരുനാവായിൽ അവസാനത്തെ മാമാങ്കം നടന്നു.
- 1758-98 തിരുവിതാംകൂറിലെ രാമവർമ (ധർമ്മരാജാവ്) യുടെ ഭരണകാലം.
- 1765 തിരുവിതാംകൂറും കർണാടക നവാബും തമ്മിൽ സന്ധി.
- 1766 മലബാറിലെ രാജ്യങ്ങളിൽ ഹൈദരാലിയുടെ ആക്രമണം.
- 1789 മൈസൂർസൈന്യം തിരുവിതാംകൂറിനെ ആക്രമിച്ചു.
- 1790-1805 കൊച്ചിരാജാവായ രാമവർമ ശക്തൻതമ്പുരാന്റെ ഭരണകാലം.
- 1791 കൊച്ചിയും ബ്രിട്ടീഷുകാരും തമ്മിൽ സന്ധി.
- 1792 ശ്രീരംഗപട്ടണം സന്ധി. മലബാർ ബ്രിട്ടീഷുകാരുടെ അധീനതയിലായി.
- 1794-97 ബ്രിട്ടീഷുകാർക്കെതിരായി പഴശ്ശിരാജാവിന്റെ കലാപം - ആദ്യഘട്ടം.
- 1795 ഒക്ടോബർ 20 - കൊച്ചിയിൽ ഡച്ചുകാരുടെ പതനം.
- 1795 തിരുവിതാംകൂറിന് ബ്രിട്ടീഷ് സർക്കാരിന്റെ സാമന്തപദവി നൽകുന്ന സഖ്യം.
- 1800-805 പഴശ്ശിരാജാവിന്റെ കലാപം - രണ്ടാംഘട്ടം.
- 1801 മലബാറിനെ ബോംബെ പ്രവിശ്യയിൽ നിന്നും മദ്രാസ് പ്രവിശ്യയിലേക്ക് മാറ്റി.
- 1805 ബ്രിട്ടീഷ് പരമാധികാരം തിരുവിതാംകൂർ അംഗീകരിച്ചു. പഴശ്ശിരാജാവിന്റെ മരണം.
- 1808-09 വേലുത്തമ്പിയുടെയും പാലിയത്തച്ചന്റെയും കലാപം
- 1809 ജനുവരി 11 - വേലുത്തമ്പിയുടെ കുണ്ടറ വിളംബരം.
- 1812 ബ്രിട്ടീഷുകാർക്കെതിരായ കുറിച്യകലാപം.
- 1812-18 കേണൽ മൺറോ കൊച്ചിയുടെയും തിരുവിതാംകൂറിന്റെയും റസിഡന്റ് ദിവാനായി.

- 1829-47 തിരുവിതാംകൂർ രാജാവായ സ്വാതിതിരുനാളിന്റെ ഭരണകാലം.
- 1834 തിരുവനന്തപുരത്ത് ആദ്യത്തെ ഇംഗ്ലീഷ് സ്കൂൾ സ്ഥാപിച്ചു.
- 1836 തിരുവിതാംകൂറിലെ ആദ്യത്തെ സെൻസസ്.
- 1845 എറണാകുളത്ത് ഇംഗ്ലീഷ് എലിമെന്ററി സ്കൂൾ സ്ഥാപിതമായി.
- 1866 എറണാകുളത്ത് ആദ്യത്തെ ആർട്സ് കോളേജ് സ്ഥാപിതമായി.
- 1885 തിരുവിതാംകൂറിൽ നിയമനിർവഹണസമിതി സ്ഥാപിച്ചു.
- 1891 ജനുവരി 1 - മലയാളി മെമ്മോറിയൽ.
- 1904 ശ്രീമൂലം പ്രജാസഭ സ്ഥാപിതമായി.
- 1911 സ്വദേശാഭിമാനി രാമകൃഷ്ണപിള്ളയെ നാടുകടത്തി.
- 1921 മലബാർ കലാപം.
- 1924-31 തിരുവിതാംകൂറിൽ റാണി ലക്ഷ്മിദായിയുടെ റീജൻസി ഭരണം.
- 1931-49 തിരുവിതാംകൂർ രാജാവായ ശ്രീചിത്തിര തിരുനാൾ ബാലരാമവർമയുടെ ഭരണകാലം.
- 1932 നിവർത്തന പ്രസ്ഥാനം തുടങ്ങി.
- 1936 ക്ഷേത്രപ്രവേശന വിളംബരം.
- 1937 തിരുവിതാംകൂർ സർവകലാശാല സ്ഥാപിതമായി.
- 1938 കൊച്ചിയിൽ ദിഭരണം
- 1942 പുനപ്ര-വയലാർ സമരം.
- 1946 കൊച്ചിയിൽ പ്രജാമണ്ഡലം അധികാരത്തിൽ.
- 1947 തിരുവിതാംകൂറിൽ ഉത്തരവാദി ഭരണം.
- 1949 ജൂലൈ 1 തിരുവിതാംകൂർ കൊച്ചി സംയോജനം.
- 1956 നവംബർ 1 കേരളസംസ്ഥാനം രൂപവത്കരിച്ചു.



Printed and Published by H. Dineshan IAS, Director, Information Public Relations Department
on behalf of Government of Kerala and Printed at Akhara Offset, Thiruvananthapuram, Kerala.
Published from Information Public Relations Department, Govt.of.Kerala, Government Secretariat, Thiruvananthapuram-695001.
Copies 1500, August 2022